
प्रिय बाकीबाब, 


म्हजे तुमी अभिमानी, म्हजेखातीर तुमी खूब कश्ट घेतले. पुणें 
आकाशवाणी, गोमंतभारती Sepa कॉलेज पुणें हे सुवातेर तुमी म्हाका 
नोकरी मेळोवन दिली. ताका लागून म्हाका मोट्या मोट्यांचो सहवास 
मेळूळो. 
आपणालो धाकटो भाव हांगा रावता हें सांगून म्हज्या बांदोडेंच्या 
कुळागारी घरांत श्री. गजानन जहागिरदार, श्री. गो. नी. दांडेकर, श्री. 
मंगेश पाडगांवकर, श्री. पु. ल. देशपांडे, श्री. काका कालेलकर ह्या सारक्या 
विद्वानांक हाडून तुमी तांचे मुखार धाकट्या भावाचेर आशिल्ली माया 
उकती केली. 
तुमी म्हजी प्रेरणाशक्त आशिल्ले. तुमी सांगिल्ले 'शाप' हावें बरोवन 
दवरले. तुमी गेले. शाप म्हजेकडेन उरले. तुमी सांगिल्ले शापूय तुमचे 
फाटल्यान 'शाप' आसुनूय तुमचे यादिनूय ते प्रेरणा दिवपी जाले. ते प्रेरणेन 
हें पुस्तक हावें बरयलें. हे प्रेरणेचें मूळ तुमीच. म्हणून तुमकांच हें पुस्तक 
नम्रतायेन अर्पण करतां. 
तुमगेलो मायेमोगाचो भाव 
वासुदेव वझे 

मनांतलें 


म्हजे बरें मागपी आनी अभिमानी कै. बाकीबाब बोरकार हांणी म्हाका 
सांगिल्लें, वेदपुराणांतले जितले म्हणून शाप आसात तांची एक वळेरी 
तयार कर, 

हो शाप कोणें कोणाक दिलो, कित्याक आनी कितें म्हणून हाचें 
स्पश्टीकरण तातूंत आसचें. म्हाका ताचेर एक प्रबंध बरोवपाचो आसा. 

हांवें वळेरी तयार केली आनी कांय दिसांनी बाकीबाब गेले म्हणजे ह्या 
शापांचो प्रबंधूय तांचेबरोबरूच गेलो. 

शापांचे वळेरेची बाकी म्हजेकडेनूच उरली. पुण्यांत बाकीबाबांनी म्हाका 
कोंकणींतल्यान बरोवपाक शिकयलो. 'अशे आशिले गांधीजी” ert सगल्या 
भागांचें बरोवप हांवें केलां. सक्काळीं हांव थंय वतालों. ते हांतुणाचेरूच 
आसताले. थंय बसून ते amara, हांव बरयतालों. 

म्हाका तांणी पुणें रेडिओचेर नोकरेक लायलो, त्या वेळार थंय 
गीतरामायण चलतालें. हांव युनॅस्को कार्यावळींत काम करतालों. म्हजे 
वयले अधिकारी श्री. पु. ल. देशपांडे हे आसले. ते म्हाका 'वझेअण्णा' 
म्हणून उलो करताले. 

ते दीस म्हजे जिणेंत सुखद गेले. 

बा भ पुलं चो हेर कलाकारां बरोबरचो काव्य, शास्त्र, विनोद विलास, 
थंयच म्हजो तांचे बरोबरचो सहवास. तातूंत त्या विद्वानांच्या गजालींनी 
म्हाका शिकसारकें खूब dos. sit जीं मराठींतल्यान १०-१२ पुस्तकां 
बरयलीं तातूंतलें 'नवें जग, नव्या वाटा” हे पुस्तक रेडिओवयल्या ज्ञानाचो 
फायदो घेवनूच हांवें बरयलें. तें महाराष्ट्र सरकारान विकत घेवन ताच्यो 
प्रती गुजरातमेरेन पावल्यो. कारण त्या वेळार मुंबय राज्य द्विभाशीक 
आसलें. 

विलेपार्ल्याक जाल्ल्या गो. म. सा. संमेलनांत ताका तिसरें इनाम दिल्लें. 

१९५८ त बाकीबाबांनी म्हाका म्हळें, 'तूं ही रेडिओवयली नोकरी सोड, 
ही नोकरी तुका जाय तेन्ना हांव दीन. आमचें जें मुखेल ध्येय 'गोंयची 
सुटका”, त्या कामाक आतां आमी नेटान लागूंक जाय. तूं मुंबय चल. थंय 


गोमंतभारतींत तूं काम कर. हावें तांकां सांगून दवरलांच. 

१९५८ च्या ऑगस्ट म्हयन्यांत हांव गोमंतभारतींत रुजू जालों. 'गोमंत 
भारती” नांवाचें एक सातोळे सुरू जाल्लें. रोमी लिपी आनी कोंकणी भास. 
कोंकणी भाशेच्या माध्यमान गोंयचे मुक्तताये खातीरचें साहित्य तातूंत 
आसतालें. ताचे संपादपी श्री. रवींद्र केळेकार. तांणी थंय म्हाका रोमी 
कोंकणी बरोवपाक शिकयली. | 

हे गोमंतभारतीचे अंक भारताचें विदेश वेव्हार खातें विकत घेवन 
देशाभायल्या गोंयकारांक धाडटालें. हे अंक घेवन मुंबयंत हांव गोंयकार 
किरिस्तांवाच्या कुडाकुडांतल्यान भोंवालों. 

देवनागरी लिपींतलींय कोंकणी पुस्तकां विकपाखातीर मुंबयंत हिंदूंच्या 
घरांनी भोंवतालों. 

१९५९ मदीं अंगडी कारवारा मायाच्या म्हयन्यांत श्री. रामभाऊ 
काकोडकार हांचे रचना समितींत' गोंयचे मुक्‍ततायेविशीं विचार 
करपाखातीर शिबीर जावचें आसलें. गोंयच्यान येवप्यांक फिरंग्यांनी 
आडायलेल्यान तें शिबीर जावंक पावलेंना. ताचे तयारे खातीर एप्रीलांतूच 
म्हाका थंय मुंबयसान गो. भा. धाडिल्लो. तेन्ना हांव गोंयचे RAL माजाळे 
पावलों. थंयचे प्रवाशांचे हाल हांवें पळेले. हमाल, कस्टम, पुलीस, 
हॉटॅलवाले हे सगले त्या हालांनी अदीक भर घालताले. १० पयशे उदकाचो 
एक ग्लास ह्या दरान थंय हॉटॅलवाले उदक विकूंक लागले. 

हांवें माजाळे ग्रामपंचायती कडल्यान एक व्हडलें Ha घेतलें. एस. आर. 
पी. पोलिसांकडल्यो बालद्यो घेतल्यो आनी कस्टमाफाटल्यान दोंगराचे झरीचें 
उदक हांवेंच हाडून तें कद्यांत भरून एका आंब्याच्या झाडासकल बसून हांवें 
पाणपोई सुरू केली. 

अंगडीसाकून शीत-धंयाची भुती घेवन हांव सकाळीं आठांक थंय 
वेतालों आनी सांजे सातांक परतो अंगडी वतालों. उदक दिवपाच्या 
निमित्तान गोंयच्या लोकांकडेन संपर्क -येतालो. थंयच्यो गजाली आयकूंक 
मेळटाल्यो. तांकां हांव पत्रकां fade. cur वेळार थंय पासपोर्ट पळोवपी 
श्री. माळगांवी आसले. ते उपरांत थंय श्री. जोग आयले. गोंयच्या फिरंगी 

धार्जिण्या लोकांची तांचेकडेन वळेरी आसली. तांकां थंय आयिल्ल्या 
लोकांचो दुबाव आयल्यार ते म्हाका विचारताले, आनी खात्री करून 
Yara. 

गोंयकारांच्यो ज्यो ज्यो अडचणी येताल्यो त्यो हांव म्हजे ताकदीप्रमाण 
सोडोवपाचो यत्न करतालों. माजाळेच्यान कारवार वचपी बसींचो उणाव 
आशिलो. कारवारच्या एस टी अधिकान्याक दोन-चार दिसांनी मेळटालों. 
थंयच एक अधिकारी श्री. नाडकर्णी हांणी म्हाका बरें सहकार्य केलें. 

पावसाळो सुरू जालो आनी हांव परतो मुंबय गेलों. माजाळे गोंयचे 
शिमेर जें जें घडटालें तें हांव गोमंतभारतीक बरोवन धाडटालोंच. ते भायर 
खास ताचेर 'गोंयचे शिमेर माजाळे' ही लेखमाळ हांवें उजवाडा हाडली. 

१९ डिसेंबर १९६१ दिसा गोंय मेकळें जालें. १९६२ च्या माया 
म्हयन्यांत हांव गोंयांत परतो आयलों. 

१९५४ च्या १८ जूनाक हावें पत्रकां गोंयांत वांटलीं हीं पत्रकां 
म्हजेकडेन श्री. गजानन रायकारान दिल्लीं. त्रोपाचो एक शिपाय म्हजीं 
किर्तनां आयकुपी म्हजेकडेन आयलो आनी म्हाका म्हणूंक लागलो 'तूं 
बेग्गीन गोंयाभायर चल. तुजें नांव पत्रकां वाटप्यांत आसा. तो मोंतैर 
सामको खुबळूळा. तातूंत तो पिता. ह्या राज्यांत ताचेफुडें न्याय म्हणटात 
तो ना. तो तुका फारानूच मारतलो. तुजें लग्न जावन दोन म्हयनेय जावंक 
नात. हांव सांगतां म्हणून थोडे दीस तरी गोंया भायर वच. 

बायलेक दिसांचो जोर येतालो. हांवें गोंय सोडलें. त्याच दिसा मोंतैर 
म्हाका सोदपाक आयलेलो खंय. पुण्यांतूच म्हजीं शिक्षणाखातीर १० वर्सा 
गेल्लीं. गोंयांत येवन वचून राबितो आसलो. हांव परतो आमचे संस्थेंत, 
नारद मंदिरांत, गेलों. 

१९५४ ते १९६२ स्या आठ वर्साच्या काळांत हांव गोंयांत पावलोंना. 
ह्याच काळांत १९५८ वर्सा गोंयांत म्हजो बापूय गेलो. | 

पुण्यांत हांव गोंयचे सुटकेखातीर वर्तमानपत्रांतल्यान बरप करतालों. 
तातूंतली 'महाराष्ट्र' ह्या मासिकांतली कथा Carr आणे” ही भौ. 
यशवंतराव चव्हाणांक हांवें धाडून दिली. 

तांणी रोखडेंच पुण्याच्या प्रसिध्दी अधिकान्याक बरयलें की हाका तुमचीं 
प्रचार किर्तनां Rare. हाचे पयलीं हांव सरकारी किर्तनां प्रसिध्दी खातें, 
दारुबंदी खातें हांचे जिपींतल्यान खेड्यापाड्यांनी वचून करतालोंच. म्हजे 
बराबर काँग्रेसचे एक कार्यकर्ते श्री. माधव मेमाणे आनी दारुबंदी खात्याचे 
श्री. सॅमसन हे आसतालेच. हे भायर हांवें कांयच मानधन घेनासतना गोवा 
विमोचन समितीवतीन मुंबय, ठाणें, डोंबिवली, कर्जत कल्याण सुवातांचेर 
किर्तनां करून निधी जमा करून गोवा विमोचन समितीक मदीं मदीं 
दितालोंच. 

गोंय मेकळे जालें. म्हजें राजकारण सोंपलें. १९५३ पासून मुंबय, पुणें 
आकाशवाणीचो हांव कलाकार. गोंयांत आयलों आनी गोंय 
आकाशवाणीचोय कलाकार जालों. पयलीं पयलीं ह्या केन्द्राकडल्यान म्हाका 
मराठीचे कार्यक्रम येताले. मागीर कोंकणीचेच. मुंबय केंद्रार कथा, काणयो 
भाशणां, नाटकां कोंकणींतल्यानूच जातालीं. १९६७ हांवें एक तीन वरांचें 
कोंकणी नाटक बरयलें. d हावें श्री. सखारामबापु बर्वे हांकां दाखयलें. 
तांच्या सांगण्यावयल्यान हांवें तें कोकणी भाशा मंडळाक धाडून दिलें. तांची 
म्हाका तार आयली ^P नाटक आमी सर्तीखातीर घेतलां. तुजेकडल्यान 
आमकां तें करपाक अधिकारपत्र जाय.” श्री. महाबळेश्वर बोरकार हांकां 
मेळून हांवें तशें अधिकारपत्र बरोवन दिलें. 

कोणाचो शाप बादलो कोणाक खबर, त्या वर्सा पांच कोंकणी नाटकां 
थंय ना आयिल्ल्यान ती सर्त रद्द जाली. 

म्हजेकडेन हांवें बरयलेल्या लिखाणाची प्रत नासता. ae बरयलेलें 
आसलें तरी ताची निवळ प्रत तयार जातकच ते कागद खंय तरी पडटात. 
ह्या नाटकाचें तशेंच जालें. 

aid कोंकणी भा. मंडळाकडेन एक प्रत मागली. म्हाका जाप आयली 
ताची एकूय प्रत आमचेकडेन AT. 

म्हजे ५/६ म्हयन्यांचे कश्ट फुकट गेले. एके जबाबदार संस्थेकडल्यान 
घडचें न्हय तें घडलें खरें. हो एक कोडू अणभव. 

कोंकणीक लागून आनिकूय एक उपेक्षीत प्रकरण घडलें. एका किर्तनाक 


[i 

लागून त्या प्रकरणांत 'चोराच्यो उरफाट्यो बोबो” हाणें त्या किर्तनाची 
संभावना जाली. हो खार अणभव. 

कांय लोकांनी आग्रो करुनूय हांवें एका तत्वाक लागून स्वातंत्र्य 
सैनिकांच्या वेतनाखातीर अर्जूच करूंक ना 

पूण हूज हू ह्या सरकारी माहिती पुस्तकांत कांय खास लोकांच्या 

आगऱ्याखातीर ते समितीकडेन हांव फोंड्यां गेलों 

म्हजे कागदपत्र, बाकीबाब, रवींद्र, गजा रायकार हांचीं शिफारसपत्रां 
दाखोवन eid म्हळें 'माहिती घेवपासारकें हातूंत कितेंय आसल्यारूच 
माहिती घेयात. म्हजी माहिती घेतली ना म्हणून म्हाका वायट दिसचें ना. 
ते हांसले आनी तांणी सांगलें. हें इतलें आसतना आनीक कितें जाय ? 
तांणी माहिती घेतली. 

हांव थंयच्यान गेले उपरांत म्हजी माहिती घेतली म्हूण थंय एक 
किरकिरो येवन रडलो खंय. 

तो किरकिरो एक स्वातंत्र्य सैनिक जालो. तो म्हणूंक लागलो 'कोंकणीचें 
कार्य केलें म्हणून कितें स्वातंत्र्यझुजारी जाता ?' 

स्वातंत्र्यसैनीक म्हणून पयशांखातीर हावें अर्ज करूंक ना. स्वातंत्र्यसैनिक 
म्हणून हावें केन्ना फटीच्यो बडायो मारूंक नात. फकत एक नांव समितीन 
घेतलें म्हूण हो दुस्वास? भोंगूं बावड्याचें | फाटले दोन अणभव कोडू, खार 
हे कोंकणी मोग्यांकडल्यान जाले. आतां कोंकणींत काम केलें म्हणून 
कोंकणी विरोधांतलो हो अणभव तळशेल्लो. अशे कोंकणीचे अणभव हांवें 
घेतिल्ले आसतनाच श्री. प्रभाकर भिडे हो कोंकणींतल्यान बरप दी म्हूण 
दोन वर्सा म्हजे फाटीक लागिल्लो. हांवें एकदां ताका Ted, 'हालीं 
म्हारगायेक लागून पुस्तकां खपनात. कोटयांनी मराठी भाशिकांच्या भागांत 
मराठी पुस्तकां खपनात. थंय कोंकणी पुस्तकां ? आगा, मुंबय कोंकणी 
पुस्तकां खपोवपाक हांव गेलों तेन्ना लोक म्हाका पळोवन दारां घालताले. 
तो थंडपणान म्हाका म्हणूं लागलो, 'तुका पुस्तकां खपोवपाक हांव सांगना; 
तें काम म्हजें; निमाणें हांव ना म्हणटां आसतना परतो परतो हो आग्रो 
करितच रावलो. १४ डिसेंबर १९८९ ह्या दिसा पणजे भर दनपरां हाची 

आनी म्हजी एका फुटपाथाचेर गांठ पडली. 'कोंकणींतलें बरोवन दी हो 
ताचो आग्रो. वयर मळबांत एक प्रभाकर (सूर्य) ताचीं वतां सहन करता 
म्हणसर मुखार हो दुसरो प्रभाकर. म्हज्या तोंडांतल्यान उतर भायर सरलें : 
Rar. म्हज्या दितांचेर ताणें विश्वास दवरलो. 

त्यावेळार वताच्या मारान वेगीं सुटका जावची म्हणून हांवें 'दितां' ही 
फट मारली. ही फट म्हाका शाप जावची ना मूं? 

घरा आयलों. विचार करपाक लागलों. प्रभाकराक दितां ही फट मारली 
खरी. ती थाप जायनासतना म्हगेली खऱयांनीच 'जाप' जावपाक जाय. 

कितें बरोवन दिवचें हाचो विचार करितूच हांतुणार पडलों. योगायोग. 

मातशी न्हीद लागली. | 

बाकीबाब सपनांत दिसले. आनी तांणी ती शापांची वळेरी मागली. हांवें 
ती दिली. तांणी पळोवन ती परती म्हजेचकडेन दिली. 

हांव जागो जालों. आनी विचार करपाक लागलों. म्हाका तांणी ती 
परती केल्या. ते अर्थी म्हाका हाचेरच बरय म्हणून तांणी म्हाका सांगलें 
जावये. श्री. प्रभाकर भिडेक १७ डिसेंबराक आफोवन घेतलो. आनी 
सांगलें, तुका हांव बरोवन feat. "TW ह्या विशयाचेर. प्रभाकराचे भिडेक 
लागून 'शाप' हाचो व्याप हांवें हातांत घेवन एक पुस्तक बरोवन काडलें. 
बाकीबाब कवी. ते खातीर महाकवी कालिदास हांचें महाकाव्य 'रघुवंश' 
हाच्या आदारान तातूंतलो एक भाग घेवन हांवें ताचो विस्तार केला. आनी 
निमाणें 'शाप' grax थोडीशी चिकित्साय केल्या. 

कालिदास हो महाकवी सूर्य. त्या सुर्याफुडें हांव काजुलो. सूर्य सगल्या 
आंगांनी प्रकाशता जाल्यार काजुलो गाणयां. सुर्याफुडें ताचो लुकलुकूय 
_ दिसना. 

म्हजेसारक्या अप्रबुद्दान रघुवंशाचेर बरोवप हो मूर्खपणा. तें मूर्खपण 
हांवें केलां हें कबूल करून' मूर्ख मरे हो' अशें म्हणून मुर्खाचीय उपमा 
म्हाका कोणें दिवची न्हय. हो प्रयत्न. 

जांगे परस लंवथड मोटें — ही एक म्हण. पुस्तकाच्या मानान म्हजें 
'मनांतलें' हें मातशें मोठें जालां. मूर्त ल्हान आसली तरी ताची प्रभावळ 


१२ । शाप 


रूंद आसता. शापाची पार्श्वभूंय बरयलिना जाल्यार उःशाप तरी कसो 
मेळटलो? 

गोंयची राजभास कोंकणी जाली तरीय ती आजून इंग्रजीची दासीच 
आसा. 

ज॑य राष्ट्रभास RÁ जावनूय तीय जर आजून दासीच हे अवस्थेंत 
आसा जाल्यार कोंकणी दासीच उरली म्हणून तिची काकळूत कित्याक 
म्हणून आमी HAT? 

आवयची भास ती आवयभास. ती आवयूच आज घराघरांत 'मम्मी' 
जावंक लागली जाल्यार ते मम्मी ची भास इंग्रजी कित्याक आसूं नजो? 

देशीभाशेखातीर रणखेव करणाऱ्यांक हे समजना. 

ह्या देशी भाशांक हो कोणाचो शाप जाल्लो आसुये! 


-वा. ल. वझे 

एक शांत अशें तपोवन. ह्या तपोवनांत सगल्या तरांचे जीव आसले. 
परस्पर हाडवैरी आसुनूय ह्या जिवांचेर एकामेकांक लागून आकांताचो प्रसंग 
केन्नाच येवं नाशिल्लो. सगले प्राणी एकठांय आशिल्ल्या कुटुंबा भशेन 
एकामेकांचीं सूखदुख्खां समजावन घेवन आपणाली जीण जियेताले. ह्या 
तपोवनांतलीं तळीं आपणाल्या गोड आवाजान वारो आपणा बरोबर घेवन 
फिरपी फुलांच्या वासान, मळबांतलीं कुपां थंड सावळी दिवन ह्या 
तपोवनाची सेवा करतालीं. ह्या तपोवनांत तृणबिंदू नांवाचो ऋषि तप 
करतालो. भर गिमांत लेगीत तो पंचाग्नि साधना करतालो. 

पंचाग्नि साधना म्हणजे तपाक बशिल्ल्या आसनाक तेंकून चारूय वटांनी 
चार मोटीं अग्नीकुंडां आनी पाचवें तेज सूर्य. सुर्याकडेन नदर लावन रावप 
म्हणजे पंचाग्नि साधना. 

हें तृणबिंदूचें खर तप चालू आसलेलें. उज्यांत घातिल्लें लोखण wet 
तापतकच उज्याभशेनूच तांबडेंच जाता तसो हो ऋषि चारूय उज्यांमदीं 
त्याच रंगाचो जावन अग्नी नारायणा भशेनूच तप्त दिसपाक लागलो. असो 
हो ऋषी सुर्याकडेन पळोंवक लागलो म्हणजे ताच्या दोळ्यांतलें तेज सुर्याक 
गिळपाक धांवता काय कितें अशें दिसतालें. ताच्या दोळयांतल्या तेजान 

सहस्त्ररश्मि सूर्यदेव भिंयेलो ना. पूण दुसऱ्याच एका देवाचो भिंयेवन गुळो 
जावपाक लागलो. 

हो देव सादो न्हय. देवांचो राजा इंद्र. इंद्र कित्याक भिंयेलो ? 
मनशांभशेन देवूय आपणाले अधिकार, आपणालें ऊंच पांवड्याचें आसन 
कोणय झोंपय मारून घेत म्हूण भिंयेताले. खरें पळोवंक Tem तप, यज्ञ 
हांचो नाश राकेस करताले. पूण आपणाल्या सुवार्थाक लागून इंद्र हो देव देव 
आसुनूय यज्ञ तपांत विघ्न हाडपी राक्षसां परसूय दुश्ट असो महाराक्षस 
आशिलो. 

इंद्राक भिरांत दिसली, हाजें तप साध्य जावन ब्रह्मा, विष्णु, महेश ह्या 
तीन देवांपैकीं एक जरी देव हाचेर प्रसन्न जालो, आनी वर माग म्हटलो तर 
हो तृणबिंदू 'इद्रपद' मागले बगर रावचोना. 

तपश्चर्या यज्ञयाग करपी मनीस, राकेस हांचो दोळो म्हज्याच राज्याचेर 
आसता. सगल्या लोभांत हो राज्यलोभ हो हुमल्याच्या हावेसाभशेन 
आसता. 

हुमलो घांस मारता. घांस मारले उपरांत ताका चिमटेन ओडून काडलो 
तरी ताची बोडकी थंयच उरता. अर्दो तुटलो तरी तो घांस सोडिना. तसो 
हो सत्ता, राज्य हांचो हावेस. 

ठृणर्बिदून इंद्रपद मागचें न्हय. ताका कसो फस्तीक घालचो हाचो विचार 
इंद्र करपाक लागलो. इंद्राकडेन Weal, अस्त्रां आशिल्लीं; तीं अस्त्रां Wear 
हांगा उपकरनाशिल्लीं. हो निशस्त्र तपस्वी. हांगा वज्र सोडप म्हणजे 
पिशेपणां. लाकडाचे मुंडे कापपाचे खरवंतीन केळीं कोण कापतात? 

भायर घावे दिसनासतना भितल्ले भितर काळजाक रोमून घावे करपी 
शस्त्र हांगा जाय आशिल्लें. इंद्रान मायेचें जाळ ह्या ऋषि भोंवतणीं 
वडोवपाचें थारायलें. ताका सैमाची साथ मेळूळी. ती म्हणजे उत्तरायण. 
सूर्य दवाचें उदक सुकयत सुकयत फांतोडेचो पार वतान चकचकीत करीत 
मलय पर्वताक हळू हळू सोडीत कुबेर रावता ते उत्तर दिकेन दिसानदीस 
फुडें सरपाक लागलो. तपोवनांतल्या झाडांक नवी पालवी, फुलां येवपाक 
लागलीं. म्होंव चोखून Wadi भोंवरांचे मेळच्या मेळ ह्या तपोवनाकडेन 

येवपाक लागले. तांचे फाटोफाट तरातरांची शेवणीं आयलीं. आंब्याच्या 
झाडार बसून कोगूळ कुहू कुहू करपाक लागलें. नव्यानूच फुललेल्या 
अशोकाच्या फुलांचे तुरे केंसांत माळून नाच करपी सुंदरी ह्या तपोवनांत 
जळींमळीं फिरूंक लागल्यो. 
म्होव खावपी भोंवरांचो भोस षड्ज स्वरांत कोकिळांच्या पंचम स्वराक 
साथ करून एक वेगळोच वीणानाद सुरू केलो. ओंवळीच्या झाडामुळार 
सुंदर बायलो थुकतात; ताका लागून ओंवळ बरी फुलता असो कवी संकेत 
आसा. अशे तरेन सुंदर बायलांनी निथू वडयलेलीं ओऑंवळीचीं झाडां फुलांनी 
भरून गेलीं. 
` मदान्धपणान लज सोडिल्ले बायलेन आपणाल्या प्रियकराच्या आंगार 
रतिक्रिडेच्या काळार काडिल्ल्या नाखटांच्या बुड्डयांवरी पळसाच्या 
कळयांनी पळसाच्या आंगाची तीच अवस्था केल्या काय कितें अशें 
दिसतालें. 
अतिसुखाच्या वेळार मोगी मनशांनी नकळत केल्ले दांतांचे ओंठांवयले 
घावे चुरचुरतात आसतनाच Rar कमरावयलो पटोय सुंदरींक थंड थंड 
लागूं लागलो. 
आंब्याच्या झाडाक IT मारून राविल्ल्यो मोगरेच्यो वाली मलय 
पर्वतावयल्यान आयिल्ल्या वाऱयाक लागून सुवासीक जावन नाचपाक 
लागल्यो तशीं विरक्तांचीं मनांय तांणी उचंबळावन वडयलीं. 
रंगीबेरंगी फुलांनी फुललेल्या झाडांचेर बसून तरातरांच्या रंगांचीं शेवणीं 
तरातरांच्या आवाजांनी प्रणयाचे सूर गावपाक लागलीं. 
शुंगाराक उमेद दिवपी, मोगरे फुलांच्या वासाचें उन्मादक पेय गंधर्वांच्यो 
बायलो पेले भरू भरून तोंडांत रिते करपाक लागल्यो. ताका लागून तांच्या 
प्रियकरा बरोबरचे मस्त मजेंत खंड पडलोना. तेभायर नितळ amaia 
मकरध्वज मदनाक आपणालें पुष्पधनुष्य जोडपाक एक आगळीच संद 
मेळूळी. 
भोंवराचे भोस, फुलांचो वास, कोकिळांचें Hort, नाचाचे ताल, संगीत 
सुरांचीं cert हांणी लोहचुंबकान लोखणाक ओडून Wen तशे विलासी 

दादले ओडत ओडत कामूक काळजांचो ठाव घेवपाक लागले. मदनाची 
विलासी राजवट ह्या तपोवनाक लागू जाली. 

लांडोरी फाटल्यान मोर नाचूंक लागले. शेवण्यांचीं व्होंवरां चोंचीत चोंच 
घालून भूर भूर करपाक लागलीं. रुखांक वाली घट्ट आंवळून धरपाक 
लागल्यो. सोरपाचीं जोडपीं एकामेकाक वेटोळी घालून आंगाचो गोप 
विणलेले भशेन करून तोंडांत die घालपाक लागलीं. 

तपश्चर्येत थीर आशिल्ल्या तृणबिंदूचें ध्यान सुटलें. अचकीत बदललेल्या 
वातावरणांत ताजींय गात्रां सैल जावपाक लागलीं. 

तितल्यांत ताचे मुखार नाच करीत एक सुंदर अप्सरा उबी रावली. 
मुदयाळया काळयाकुळकुळीत केंसांचो मुकूट माथ्यार फुलांच्या झेल्यान 
ira, रूंद कपलाक कस्तुरीचो fear, ही हरिणी अप्सरा म्हटलेबराबर 
हरणा सारके बंद काजळाचे दोळे, सरळ नाक, ताचे सकल पिकून फुटिल्ल्या 
तेंडल्या सारके तांबडेच ओंठ, जुईच्या कळयांभशेन दांत, गुळगुळीत 
गुलाबी गाल. 

रूंद भरदार काळीज. त्या काळजांत तिच्या आत्म्याची देवळी अव्यक्त 
आशिल्ली खरी पूण ते देवळेकडले द्वारपाल बरेच पुश्टतायेन आपणालें 
अस्तित्व व्यक्त करताले. एक वेळ देवळेतलो देव सारको दिश्टी पडना पूण 
द्वारपाल पळोवपाक कसलेंच आङमेळें येनासलें. हांगा ह्या द्वारपालांचें खरें 
आंग दिसचें न्हय म्हणून सोनेरी शेल्यान मुस्ताकी बांदतात ते भशेन तांकां 
अट्टटून dece आंवळून त्या शेल्याची गांठ तिचे फाटीर बांदिल्ली. 
गळ्यांत घाल्लो फुलांचो हार कमरपट्ट्यामेरेन सकल लोळटालो . 

फुडें आयिल्ले अप्सरेच्या नाचगाण्याक नकळत तृणबिंदू कडल्यान 
प्रतिसाद मेळपाक लागलो. ३&काराच्या जाग्यार ताच्या तोंडांतल्यान 
नाचाच्या ताळासमेर E कार येवपाक लागलो. 

अप्सरा समजली म्हजे कृतीक E कार मेळटा. सावज होळीर येवपाक 
लागलां. आतां ताका लागीं करपाक जाय. तिणें दावो दोळो बारीक करून 
नेत्रकटाक्षांचें अस्त्र ताचेर सोडलें. तसो हो ऋषी हांसलो. ताची मोनी कळी 
फुलूंक लागली. तशी वैराग्यविरक्तीची ताची निर्धाराची' फळी फुटपाक 

लागली. आनी आतां हो ऋषी मोहाक बळी वता अशीं लक्षणा दिसपाक 
लागलीं. 

चारीय वटांच्या अग्नीकुंडांतल्या अग्नींनी फुडें कितें जाता तें पळोवचें 
न्हय म्हूण तांणी आपणाचेर गोबर माखून घेतलो. पाचवें तेज सूर्य. 

तृणबिंदूची नदर सुर्यावयल्यान सुंदरेकडेन गेल्ली पळोवन सुर्यानूय एक 
काळेंकिट्ट मोट्टें कूप आपणाल्या आंगार ओडून घेतलें. 

कापडयो आपणाल्या जाळ्यांत आयिल्ल्या जिवाक एकेका धाग्यान 
गुटलायत वता ते परी ही हरिणी कामूक हावभावांचो कळस करून 
तृणबिंदूक कवळूंक लागली. बायलांची कामूक इत्सा ९० टक्क्यांनी फुडें 
आयली की दादल्याचे १० टक्के हो हयकारूच आसपाक जाय. तशें ना 
जाल्यार तो दादलो मुक्त तरी आसपाक जाय, ना जाल्यार तो षंढ-हिजडो 
तरी. 

नाचतां नाचतां तिच्या गळ्यांतलो हार तुटलो. हाराफाटल्यान लिपपी 
sad पोट आनी बोंबली कांयच आडळख नासतना दिसपाक लागली. ती 
बोंबली म्हणजे कामार्ताक गरगर फिरोवपी भयंकर भोंवरो. दर्यान्हंयच्या 
भोवर्‍्यापरस खर. 

ती नाचत आसतना तिच्या पोटाचे कातीर तीन घडयो पडटाल्यो. त्यो 
तीन घडयो म्हणजे प्रणयी दादल्याक भोंवन्याकडेन व्हरपी तीन ल्हारां. 

धर्म, अर्थ, काम आनी मोक्ष हे चार पुरुषार्थ. हांगा ह्या पुरुषार्थांचे क्रम 
उरफाटे. मोक्ष म्हणजे उत्तम गती. हांगा क्रम पयलो तो म्हणजे अधोगति. 

पुरुषार्थांत धर्म. ही अप्सरा मेळोवपाक अधर्माचो सांगात जाय आसलो. 
तिच्या पोटावयली पयली घडी म्हणजे अधर्माचें पयलें सोंपण. दुसरी घडी 
म्हणजे कामाचें सोंपण. ह्या सोंपणार पांय दवारिनाफुडें आपशींच अर्थ हें 
पुरुषार्थाचें ध्येय हांगा अनर्थकारी म्हणून भोगपाचें. 

कित्याक तर हे अप्सरेचो काम हो खरो निसर्गसिध्द नाशिल्लो. तो 
कुटील आसलो. अप्सरा जशी जशी तृणबिंदूकडेन लागीं लागीं पावत 
आयली तशी कि घडी विस्कटूंक लागली. तेच बरोबर 
मनाची अवस्था, Maria | खोबरेल. ताका मात जरी 





शाप | १९ 


हूनसाण मेळूळी जाल्यार विरगळूंक लागता. जर तें हूनसाणीन पातळ 
जालेंना जाल्यार तें खोबरेलूच न्हय. 

नाचतां नाचतां तिच्या कमरपट्टयासारको कमराक बांदिल्लो शेलो. 
ताची निसरगांठ सुटली. काय तिणें हळूच सोडली जावये. 

शेलो सुटले उपरांत लजेचें भांडार wed पडूं येतालें. हांगा भांडार 
आसलें. पूण लज ? तीय लजून खंय तरी गेली आसुये. धंदो करपी बायलेक 
लज उपकारता ? लज धरीत जाल्यार उपाशीं मरतली. निलाजरेपण हो 
वारांगनेच्या धंद्यांतलो मोटो लाभ दिवपी गूण! 

शेलो सुटलो. तोय मोटो वस्ताद. तो मेथयेन रंगयल्ल्या दोनीय पावलांक 
घुसपटून रावलो. आनी ताणें एक काम केलें की पांयांतल्या खूळ खूळ करपी 
घागऱ्यांक मोन्यो केल्ल्यो. कित्याक तर फुडलीं कामां मोन्यांनीच जावचीं 
म्हूण. पायांत घुसपल्ल्या शेल्ल्याचें निमित्त करून ती एकदम त्या ऋषिच्या 
आंगार कोसळूळी. आनी माळणाच्या तंत्रात ती ऋषिक कवळूंक लागली. 
हुंदराचें तोंड पयलीं माळूण तोंडांत घेता. आनी मागीर ताची गंवची, पोट 
वेटाळे घालून अंदता. आंगार पडली तेन्ना हिणें आपणाले ओंठ चमू कशे 
करून ऋषिच्या तोंडाकडेन व्हेलें आनी आपणाल्या नाजूक हातांचे पाश 
ताच्या गळ्याभोंवतणीं विळखायले. 

मोहाचो हो कठीण प्रसंग. मनाचो निग्रह सातत्यान दवरप ही गजाल 
खूब कठीण. स्वल्प, क्षणीक सूख पयस दवरप म्हणजेच शेंकड्यांनी दुख्खां 
पयस दवरप. सौंदर्याची खाण अप्सरा ही आंगार येवन पडप ही केदी व्हडली 
भांगराची संद. पूण ही संद तृणबिंदूक उपकर नासली. ही संद मदनाची 
इत्साशक्त आशिल्ल्याकूच. काम होच जाचो काम आसा ताकाच. मनशाचे 
जिणेंत अशे मोहाचे खूब खूब प्रसंग येतात. हे दुस्तरमोहाक तरून वता तो 
खरो धीट मनीस. 

हरिणी ही तृणबिंदूक क्षणीक सुखाची सांगाती आसली. आनी तिचें हें 
प्रेम फटीचें आसलें. बरें, तृणबिंदू तरी असो सुंदर खंय आशिल्लो ? 
अप्सरांनी ताचो मोग करी सारको ? हें कृत्रीम प्रेम तृणबिंदूक घातक 
आसलें. तपश्चर्या wee करपाइतलेंच. ह्या दिखाऊ Wand ध्येय वायट 

आसलें. जशें पूतनेचें कृष्णावयलें वात्सल्य. 

हें अरिश्ट तृणबिंदूच्या आंगार पडिल्लें. कांय खीण ताणें विचार केलो 
आनी एका निर्धारान तिका ताणें आंगार पडिल्ले पालीभशेन पयस केली. 
हरिणीच्या सांपळ्यांत आयिल्लें सावज सुटलेलें. थंड आशिल्लें सावज क्रूर 
जावपाक लागलें. आतां हो क्रषी कितें करीत हे सांगूंक येनासलें. 

ती भंयान थरथरूं लागली. तिचें रूपसौंदर्य हांगा पराभूत जाल्लें. तिचो 
ताळो सुकून आयलो. आतां कितें करचें आनी कितें नाका हेंच तिका सुचना 
जालें. 

तृणबिंदू रागान सामको भरिल्लो. ताचे दोळे तांबडेगूंज जाले. रागाच्या 
भारान ताचो श्वासोश्वास नेटान सुरू जालो. नाकाच्यो दोनीय पुडयो फुलून 
सोरपाच्या आवाज तो फुत्कार सोडूंक लागलो. त्या फुत्कारां बरोबर ताचें 
पोट सकल-वयर जातालें. ताच्या पोटांत ज्वालामुखीच्या लावा रोसाचीं 
ल्हारां खुबळटात काय कितें असो भास जातालो. 

शांत तपोवनांतलें वातावरण बदललें. आतां कितें तरी भयंकर weed 
ह्या भंयान शेवणीं, हरणां, सोंशे जीव घेवन धांवपाक लागले. Weg 
aa अग्नीकुंडांवयलो, गोबर कुशीक जालो. चारूय अग्नीकुंडांनी 
चितादाहाचें भीषण रूप धारण केलें. राग तेंगशेक पाविल्लो. तृणबिंदू 
उलोवपाक लागलो, 'चांडाळिणी, qe, राक्षशिणी म्हाका तपापसून भ्रश्‍ट 
करपाक तू हांगा मैत्रिणीसयत आयिल्ली. हें qub कारस्थान म्हाका समजलें. 
ही सर्गांतली वाल भुंयेच्या पांगार्‍याक खेंव कशी मारत ? हो तृणबिंदू कितें 
तुका मदनावरी दिसलो? sata तापून, पावसांत भिजून, कंदमुळां खावन, 
वारो = उदक पियेवन आमी तपश्चर्या करतात हें तुमच्यांनी पळोवं नजो 
जालें ? ऋषिंचें तप म्हणजे गोरसा सारकें पवित्र. तातूंत सोऱयाचो थेंब 
घोळोवन तुवें तें विटकळावपाचो यत्न केला. हाची ख्यास्त तुका भोगचीच 
पडटली. नकळत जरी उज्यांच्या इंगळ्यार पांय पडलो तरी तो इंगळो 
au अशें म्हणूंक लायतां. qd जाणा जावन उज्यांत हात घातला. 
as, तिका कांपरें भरिल्लें आसतनाच 'आयक' हो शब्द तिच्या 
कानांत हुनहुनीत तेल ओतिल्लेवरी जालो. सगल्या देहाचेच कान करून ती 


शाप | २१ 


फुडले शब्द आयकुपाक अधीर जाली. तितल्यांत तृणबिंदूचीं फुडलीं 
जळजळीत उतरां ताच्या तोंडांतल्यान भायर सरलीं 'तूं सर्गांतली अप्सरा. 
हांगा भुंयेचेर आयल्या ती हांगाच रावशी. तुजो अप्सरेचो देह ना जावन 
मनीसयोनींत पड.' 

हें आयकनाफुडें ती रडूं लागली. गांयडोळा भशेन वळवळत तिणें 
तृणबिंदूचे पांय धरले. आनी म्हणपाक लागली, महाराज, क्षमा करात. 
आमी अप्सरा पराधीन. आमचो धनी इंद्र आमकां जें कितें सांगत तशें करचें 
पडटा. अप्सरा म्हणजे इंद्राचें एके तरेचें संमोहनअस्त्र. 

आमचें तारुण्य, आमच्यो भावना EI पराधीन; आमच्या तारुण्याक 
भावनांक, वासनांक लेगीत स्वतंत्रताय ना. मनासारकी मेकळीक ना. 
आमचे आवडीप्रमाण आमचें तारुण्य, रूप, मोग कोणा” एका प्रियकराक 
अर्पण करपाक आमी स्वतंत्र नात. 

आमकां कृत्रीम मोग करचो पडटा. रूप तारुण्याचे दोन पाशे घेवन 
जिणेंत जियेवपा खातीर जुगार खेळचो पडटा. 

केन्नाय हो जुगार आमी जिखतात जाल्यार केन्ना हारतात. 

जेन्ना आमी हारतात तेन्ना आमचें रूप, गर्व, अभिमान कूस करून 
वता. तातूंतले तातूंत आमच्या अप्सरांचें भाग्य म्हणजे आमी चिरतरुण 
रावतात. इंद्राचे प्रतिस्पर्धी तपस्वी, यक्ष, किन्नर अशे ऊंचल्या पांवड्या 
वयल्यो असामी. ताचेर हें आमचें मायाजाळ आमकां सोडचें पडटा. पराभव 
जालो तरी बर्‍्यांकडल्यान. अधमाकडल्या जैतापरस पुण्यश्लोकां कडल्यान 
जाल्लो पराभव कल्याण करपी आसता. तुमी एक तपस्वी पुण्यश्लोकांचे 
पंक्तींतले. म्हाका तुमी शाप दिला तो एक वर कित्यावयल्यान आसचो 
न्हय? 

तुमी दिल्लो शाप फट जावचो ना. हें हांव जाणां, म्हाका तुमी मनीस 
योनींत भुंयेचेरे वच असो शाप दिला. थंयूय हांव ह्याच कर्मात पडन 
जाल्यार म्हजी तेफुडली गत नरकाचीच आसतली. भुंयेवयली वारांगना 
म्हणजे तें एक कोंड. कितले तरी रेडे, धुकर ह्या कोंडाकडेन येतले. 
कसलोय रेडो, TRE आयले उपरांत मनांक पसंत पडलोना तरीय मोगाचें 

नाटक करून सगलें सगलें ताचे सुवादीन Hed Weed. हांयसाक जशें 
चाबून बुड्डून कुस्करून वडयतात तशे हांयसाचे भोग म्हाका भोगचे 
पडटले. खंय तो स्वांतः सुखाचो भोग आनी खंय हो अतिरेकी भोग. 

अशा भोगांत शरिराची विटंबणा जाताच, तेच बराबर मन लेगीत 
शिसारेन भरून वता. अशे तरेन कोंड जाल्लें हें शरीर कितले दीस तग 
धरतलें ? कोंडांतलें जीवन ह्या मार्गान बेगीन सुकून वतलें. मागीर 
उरतलो var त्यो रेब्यारूय थोडे दीस बेबक्रां येवन बसतलीं आनी निमाणें 
तो चिखोलूय शुष्क जातलो. सगलेच भायरे जावन वतले. निमाणें हें कोंड. 
अशे अवस्थेंत ताका कोण पळेतलो? 

म्हजे ताकदीचो विचार करी नासतना खास इंद्राची आज्ञा म्हणून हांवें हें 
काम पत्करलें. पिसोळयान दिवो गिळपाखातीर दिव्याचेर उडकी War 
a धाडस att तुमचे बाबतींत केलें. खरें पळोवंक गेल्यार तुमचे सारक्या 
तपस्व्यांनी dut भ्रश्‍ट करपाक सदांच फुडें आशिल्लो इंद्र हाचे बाबतींत 
विचार करपाक जाय. तपस्व्याचेर हाडपी संकश्टांचें मुळूच, म्हणजे इंद्राची 
ही दुश्ट प्रवृत्ती, ना करपाक जाय. 

तामस प्रवृत्ती ना करपी, सत्वीक वृत्तीचे देव. तांचो राजा इंद्रच जर 
अशे आडवाटेन वचूंक लागलो जाल्यार सरळ मार्गान कोण वचत? तुमी 
तपस्वी, दयेचे सागर. तुमचीं मनां निर्मळ उदका सारकीं. उदक उज्याचेर 
जरी कितलेंय तापलें, ताका फुलां आयलीं तरीय तो उजो पालवले उपरांत 
उदक सामकें पयले भशेन थंड जाता. शितळकाय ही उदकाची प्रकृती हून 
जावप ही ताची विकृती. 

म्हज्या निंद्य कर्माच्या उज्यान थंड उदकावरी आशिल्लें तुमचें मन 
तापिल्लें. म्हज्या क्षमायाचनेच्या वार्‍यान ते पयले भशेन थंड जाला जावये. 
हांव मागतां तुमी Rear शापांत म्हाका जी भुंयेचेर मनीसयोनी मेळटली 
ती पुण्यवान कुलीन, पवित्र, कुळांत मेळची असो उःशाप म्हाका Para. 
STE हेतान जरी तुमचो म्हजो संघर्श जालो तरीय सज्जनांकडल्या संघर्शान 
ही पतित उःशापान पावन करात. ना म्हणूं नाकात. 

ह्या तिगेल्या पश्चात्तापाच्या करूण, काळजाक पीळ घालपी उलोवपान 

तृणबिंदूक दयेचें भरतें आयलें. 

ताणें तिका उःशाप दिलो. मनीसयोनी तुका मेळटलीच. ती सुकृतान 
पावन जाल्ल्या नांवाजत्या घराण्यांत.' 

हें आयकनाफुडें हरिणीन विचारलें, 'मागीर म्हजी गत मनीसयोनीच?' 

तृणबिंदून म्हळें, सर्गांतल्या फुलाचो तुज्या आंगाक ज्या वेळार स्पर्श 
जायत त्याच वेळार तूं मनीस योनींतल्यान मुक्त जावन सर्गार परतून येशी. 
ऋषीच्या शापाप्रमाण ही हरिणी भुंयेचेर पावली. 

शाप हें एक वाचेचें सामर्थ्य. ते वाचेक बळ येता तें वाचेच्या तपान. 

केन्नाच कोणाविशीं दुस्वास नाशिल्ल्या, रागान वा फकाणांनी लेगीत 
कोणाकूच केन्ना शब्दांनीय दुखय नाशिल्ल्या सज्जनाचेर जेन्ना अतिरेकी 
सभावाचें आक्रमण जाता तेन्ना ताज्यांत त्या आक्रमणाक सोंसपाभायली 
परिस्थिती येता अशा वेळार नाइलाजान प्रतिकार म्हूण ताच्या तोंडांतल्यान 
जीं उतरां भायर पडटात तांकां शाप म्हणटात. 

हें आक्रमण म्हणजे नितीचेर अनितीचें, सत्याचेर असत्याचें, सत्वीक 
वृत्तीचेर तामसी वृत्तीचे. 

अशा वेळार ताच्या तोंडांतल्यान भायर पडिल्ल्या उतरांक नीत, सत्य 
आनी सत्वीक गुणांचें बळगें मेळटा. कांय वेळार हो शाप खरो पूण 
भविश्यांत आशिर्वादाभशेन जाता. 

शापाक लागून वर्तमान काळांत खूब खूब सोंसूंक कठीण अशीं gear 
भोगचीं पडटात. पूण भविश्यकाळांत तीं असह्य दुख्खां सामकीं उदरगतीचे 
शिमेर ते व्यक्तीक वा त्या कुळाक पावयतात. मागीर त्या दुख्वाच्यो यादी 
लेगीत मनाक समाधान दितात. 

सूर्यवंशांतलो राजा दिलिप इंद्राक झुजांत साह्य करून परततालो. 
वाटेंत देवांची कामधेनू आशिली. ताणें तिका लागीं वचून प्रदक्षिणा घालून 
नमस्कार केलोनाच, पयसच्यान लेगीत पांयां पडून तिचो मान राखूंक तो 
पावलोना. 

ताची बायल सुदक्षिणा ही पांचव्या दिसाची न्हाल्ली आसली. तो दीस 
तिचो ऋतुकाळ आसलो. ऋलुकाळार घोवान जर ऋतु फलीत करूं नासत 

तर तो धर्मकोप जाता. धर्मकोपाच्या भंयान तो बेगीं बेगीं घरा वतालो. 

पूज्य स्थानांचो अनादर हो श्रेयाक आडमेळीं हाडटा. तातूंत हो राजान 
केल्लो अनादर. चूक ती मागीर जाणून जावं वा नकळत, जावं, तिचो 
परिणाम हो थरिलो आसता. विजेक चुकून जरी हात लागलो तरी ती वीज 
झटको दिलेबगर रावना. 

कामधेनुन दिलिपाक शाप दिलो. म्हजो अपमान करून ऋतु दिवपाक 
धांवता, q ऋतु केन्नाच फळादीक जावचो ना. बरींच वर्सा जालीं राजा 
दिलिपाक भुरगें जालें ना. वशिष्ट ऋषी ताचो पुरोहित. ताणें ताका हो 
कामधेनूचो शाप सांगून उःशापूय सांगलो, तेखातीर ताच्या आश्रमांत 
आशिल्ली गाय म्हणजे ते कामधेनूची चली नंदिनी हिची सेवा करपाक 
सांगले. 

राणी सुदक्षिणेसयत आश्रमांत येवन दिलिपान तिची सेवा करून उःशाप 
मागून घेवन तो परतो राजधानीक आयलो. मागीर रघूक अज नांवाचो पूत 
जालो. 

अज दिसानदीस मोटो जालो. ताका रघूचें राज्य तेच प्रमाण पराक्रम, 
रूप, शिक्षण हें सगलें सगलें रघूचेंच दायज मेळूळे. अज लग्नाचो जालो. 

क्रथकैशिक राजाभोज हाची चली इंदुमती हिच्या स्वयंवराखातीर विदर्भ 
देशाक अजाक MSA म्हणून रघूकडेन आमंत्रण आयले. 

राजा रघून आपल्या पुताक सगल्या लवाजम्यासयत धाडून दिलो. हत्ती, 
घोडे, पांयदळ, दास, दासी हांचेसयत अज एकेक गांव फाटीं वडयत फुडें 
सरलो. 

नर्मदा न्हंयच्या कांठार तो आनी ताचें सैन्य विश्रांती घेतालें. ते न्हंयचे 
मदींच अकस्मात भोंवरांचो चोमो नाचपाक लागलो, त्या चोम्यासकल एक 
व्हडली तकली दिसपाक लागलेबराबर तो चोमो ते तकलेर बसलो. ती 
तकली आसली एका रानांतल्या हतयाची. ताच्या गंडस्थळाच्या मदाच्या 
वासान अजाच्या सैन्यांतलेय हती चवताळूंक लागले. करतां करतां तो हती 
सैन्य आशिल्ल्या तंबूकडेन धांवून येवपाक लागलो. सगल्यांची भिंयेवन गुळी 
जावपाक लागली. रानटी मस्त हती तो. ताका पळोवन सैन्यांतलेय हती 

खुबळूळे. माहुतांक तांकां सांवरप कठीण जावपाक लागलें. सगले जीव 
घेवन जळींमळीं धांवूंक लागले. 

युध्दभुमीभायर राजान हती मारूंक जायना. हती हो लक्ष्मीचो आवडटो 
प्राणी. माहुतूय कांय करूंक शकनासले. कित्याक तर तो हती 
गंडस्थळांतलो मद व्हांवूंक लागिल्ल्यान सामको उन्मादान पिसावल्लेवरी 
जालो. अजामुखार मोटो पेंच निर्माण जालो. हतयाचेर शस्त्र चलोवंक 
जायना. निमाणें अजान धनुष्याक बाण लायलो. बाण हतयाक तोपूंक 
जायना. पूण त्या बाणान हतयान भिंयेवन दुसरी वाट धरची अशा 
कौशल्यान अजान हतयाचेर बाण सोडलो. 

बाण ताका तेंकला मात, त्या हतयाच्या जाग्यार एक तेजस्वी 
तेजोमंडळ थंय घुंवूंक लागलें. करतां करतां त्या तेजोमंडळांत एक दिव्य 
महापुरूश दिसपाक लागलो. मजा अशी की तो महापुरूश नमळतायेन 
अजामुखार येवन ताका पांयां पडलो. अजान अजापान ताका विचारलें 
'कोण तूं? म्हाका पांयां पडटासो? 

पुरूश सांगू लागलो, 'कितले तरी दीस तुजी हांव वाट पळयतां. हांव 
प्रियंवद नांवाचो गंधर्व. भयंकर मदान्ध जाल्लों. तातूंत भरपूर पियेलों आनी 
त्या वेळार म्हजेकडल्यान तपस्वी मतंगऋषीचो अपमान जालो. रागान 
फुलून गेल्ल्या त्या ऋषीन म्हाका शाप दिलो. 'मदान्धा, तूं मदान्ध हती जा. 
हें आयकनाफुडें sd ताचें पांय धरले. तेन्ना ताणें उःशाप दिलो. 
'सूर्यवंशांतलो एक राजा अज हाचेर तूं हती जावन धांवून वशी तेन्ना त्या 
राजाचो बाण जेन्ना तुका लागत तेन्ना तूं परत गंधर्व जाशी. म्हाका 
STATT योनींतल्यान तुवें मेकळो केलो. तुज्या उपकाराची फेड म्हणून हांव 
तुका एक अन्त्र दितां. ताचें नांव 'संमोहन'. हें अस्त्र इतलें बरें की रक्‍ताचो 
थेंब गळ नासतना, शत्रूंची हत्या जायनासतना जैत हें हुकमी.' 

अजान तें अन्त्र गंधर्वाकडल्यान घेतलें. अज फुडें स्वयंवराक वचपाक 
चलूंक लागलो. स्वयंवर हो एक प्रकार. तो खूब पयलीं पराक्रमी 
राजघराण्यांतूच चलतालो. स्वयंवरांतली व्हंकल सुंदर आसताली. ते सुंदर 
THAT आपले पसंतीच्या राजाक पसंत केले उपरांत न्हवर्‍याचे पसंतीचो 

प्रस्नूच नासतालो. कांय लग्नपध्दतींतली एक राक्षस'विवाह. हैं लग्न म्हणजे 
न्हवर्‍्याक ऐसपयस जाय तशी वागपाची सवलत. म्हणजेच ते व्हंकलेची 
बंदखण असोच ताचो अर्थ. स्वयंवरांत न्हवर्‍याचें रूप, पराक्रम, संपत्ती end 
आकर्शण आसता. ह्या आकर्शणान व्हंकल भुलता. थंय qq प्रेम 
व्हंकलेचेर कितलेंशें आसूंक जाय हाचो विचार नासता. हो विचार 
नासतनाय हे स्वयंवर प्रयोग यशस्वी जाल्यात. 

प्रेम हे निर्माण करचें पडटा. हें प्रेम लग्ना पयलींच आसपाक जाय अशें 
ना. तें लग्ना उपरांतूय जमूं येता. सहवासांतल्यान स्वभावाचे सूर जमत 
जमत जशे वतात तसो तसो त्या सुरांतल्यान अनुराग निर्माण जाता. खरें 
प्रेम ही बुध्दिची गरज. खर्‍या प्रेमाचे रेशमी धागे जुळपाक वेळ लागता. ते 
जुळपाखातीर त्याग, अढळ विश्वास, निश्ठा, स्वभाव समजून घेवपाची 
कुवत दोगांयमदीं आसपाक जाय. 

त्यागाचे मुशींतल्यान तापून पवित्र जालें प्रेम हें खरें प्रेम आसता. 

आकर्शणाचें प्रेम हें खरें नासता. सजिवांचें वंशसातत्य तिगून उरचें म्हूण 
सैम वयांत आयिल्ल्या तरुण तरुणींत आकर्शण निर्माण करता. ही 
निसर्गाची प्रेरणा. हें आकर्शण हो प्रेमाचो भास. हें खरें प्रेम न्हय. ल्हानसान 
गजालीक लागून आकर्शणाचें प्रेम मोडटा. आकर्शणयुक्‍्त प्रेम हें भावनांचे 
सुवादीन जाल्ल्यान तयार जाता जाल्यार खरें प्रेम सारासार विचारांच्या 
आदारान बुद्दींत उदेता. 

पयले भेटींतूंच प्रेमांत पडप हातूंतलें पडप हें क्रियापदूच पयलीं snp. 

अशा ह्या अशुभांतल्यान उत्पन्न जाल्लें प्रेम हें काळजाच्या कलिजांत 
Yay पयलींच तकलेंतले बुद्दीचो सल्लो घेवपाक जाय. कित्याक तर 
काळजा परस तकलेंतली बुद्द ही वयर आसा म्हणून. स्वयंवरांत जाल्ल्या 
न्हवर्‍्याव्हंकलेंत पयलीं एकतर्फी आकर्शणाचे प्रेम निर्माण जावन परस्परांच्या 
निश्ठा विश्वासान जोडप्यांनी तें प्रेम धूवतार्‍याप्रमाण अढळ केलां. ताका 
अपवाद हे विदर्भ देशाचे राजधानींत जावपी स्वयंवराचोय नाशिल्लो. 

हें स्वयंवराचें आमंत्रण हेर राजांबराबरूच अज राजाकूय आयले. 

आपणाले श्रेश्ठ परंपरेच्या थाटांत राजा रघून आपणालो पूत अज हाका 

स्वयंवराखातीर ते राजधानीक धाडून दिलो. शिमेचेर तांचें व्हंकलेच्या 
भावाकडल्यान मोट्या दबाज्यान स्वागत जालें. स्वागता उपरांत कुंवर 
अजाक स्वयंवर मंपांत मोट्या आदरान व्हेलो. थंय अजाक वेगवेगळ्या 
खास आसनाचेर बशिल्ले, सुंदर कपडे घाल्ले, विमानांतल्यान भोंवपी 
देवांच्या थाटाचे खूब खूब राजा दिसले. 

त्या राजांनी अजाक पळेनाफुडें ते मनांतले मनांत म्हणूंक लागले, 
'मदनाचे सुंदरंकायेचो हो राजपुत्र. हो हांगा आयला आसतना भोजराजाची 
कन्या, इंदुमती, आमकां पसंत करचीच ना. ओगीच आमी हांगा आयले. हो 
येतलो अशें आमकां पयलींच समजल्लें जाल्ल्यार आमी हांगा येवचेच 
नासले. 

व्हंकलेच्या भावान ताका ताच्या आसनाकडेन व्हेलो. आसनाकडेन 
वचपाचीं सोंपणां तो चडूंक लागलो तेन्ना तळपांतल्यान वाट काडीत शींव 
पर्वत चडटा ते भशेन तो सोंपणां चडून आपणाले माचयेर बसलो. 
मोरपांखांसारके गालीचे घाल्लें तें रत्नजडीत आसन, त्या आसनार तो 
बसले बराबर मोराचे फाटीर बसपी शिवपुत्र कार्तिकस्वामी भशेन तो सोबूंक 
लागलो. 

हे राजपुत्रांचे सभेंत दरेक राजपुत्राबरोबरचे राजलक्ष्मीन हांगा विराटरूप 
घेतिल्लें तरी पूण ते राजलक्ष्मीची खरी शोभा अजाकडेनूच चड फांकताली. 
हे सगले राजपुत्र कल्पवृक्षाप्रमाण आशिल्ले पूण कल्पवृक्षांतलो खरो 
कल्पवृक्ष पारजत कसो अजूच सोबतालो. 

इतले राजपुत्र आसुनूय सगल्या लोकांचे दोळे अजाचेरूच एकठांय 
जाताले. जशे गंधद्विप हती हाच्या गंडस्थळावयलो मद व्हांवूंक लागतकच 
सगले भोंवर सगलीं सुवासीक म्होंवाचीं फुलां सोडून गंधद्विप हतयाकडेन 
धांवतात तशे. 

सगलेकडेन चंदनाच्या धुपाचो सुगंध भरिल्लो आसतनाच, मोरांक 
नाचपाक लावपी मोट्या मोट्या शंखांचो आवाज जावपाक लागलो. तेच 
बराबर हेर मंगलवाद्यांय वाजपाक लागलीं आनी एक पालखी सज्जांतल्यान 
भायर सरून स्वयंवर मंडपाकडेन येवपाक लागली. थोड्या वेळाभितर ती 

पालखी मंडपांत येवन तातूंतल्यान एक सुंदर कन्या देंवली. ब्रह्मदेवान 
आपणाल्या सगल्या कलाशक्तींचें कसब लावन तयार केली ही मानवी मूर्त. 

सगल्या स्वयंवराक आयिल्ल्या राजपुत्रांच्या दोळ्यां फाटल्यान ताच्यो 
चित्तवृत्तीय ह्या लावण्याचेर खिळ्यो. आसनाचेर थीर उरले ते तांचे फकत 
देह. 

इंदुमती फुडें येवपाक लागली तशे राजपुत्र सावध जाल्ले भशेन जावन 
कोण शेलो, कोण मुकूट, कोण गळ्यांतले हार जागच्या जाग्यार आसात 
काय ना तें पळोवन सारके करपाक लागले. 

कांय राजपुत्र पिशें लागिल्लेवरी तिका पळवन अवीचन्नपणां करपाक 
लागले. 

इंदुमती फुड्यांत पावतकच एक राजपुत्र हातांतलें कमळ देठांक धरून 
गरगर फिरोवपाक लागलो. तो तिका हे भावनेन खुणायतालो की हे 
इंदुमती, म्हाका जर तूं पसंत करून म्हजेबराबर लग्न जाशी जाल्यार हांव 
ह्या कमळाप्रमाण तुजे सुवादीन रावन. मागीर तूं म्हाका ह्या कमळाप्रमाण 
तुवें म्हजें गिरगिरें केलें तरीय हांव कांयच म्हणचों ना. हो ताचो भाव खरो 
पूण इंदुमतीक दिसलें की फेंफरें आयिल्ले भशेन हात करपी, हात दाखोवन 
अवलक्षण करपी हो पिसो. म्हणून ताका सोडून ती फुडें गेली. 

दुसरो एक विलासी राजा आपणाल्या खांद्यावयल्यान कुशीक पावन 
बाहुभूषणाक आडखळूळलो शेलो सोडोवन आपणालें तोंड दुसरे कडेन 
घुंवडायत ओग्गी बसून रावलो. ताचो हेतू शेल्यान जशें बाहुभूषणाक धांपलें 
तशी तुका पांगरुणांत धांपून वेंग मारीन. इंदुमतीक दिसलें हाच्या खांदाक 
कितेंय तरी जालां जातलें म्हणून हो लिपोवपाचो यत्न करून ओग्गी 
बसला. 

आनीक एक राजा आपणाली सुंदर नजर मात्शी वांकडी करून पांयांच्या 
बोटांनी तिका यो यो म्हणून खुणोवं लागलो. तेन्ना पांयांच्या बोटांचीं 
नाखटां पांयां सकल्या गालिच्याक रोमतालीं. पांयांच्या बोटांनी तो तिका 
आफयतालो पूण इंदुमतीन पांयांच्या नाखटांनी भूंय बुड्डुपी हो कोळहुंदीर 
समजून ती तशीच फुडें गेली. 

आनीक एकलो राजा दावो कोंपर आसनाक तेंकयल्ल्यान उजवो खांदो 
जाचो वयर सरला असो दुसर्‍याच एका राजाबराबर इंदुमती फुड्यांत 
पावली तरी गजाली करीत रावलो. ताचो हेतू असो आसलो की म्हजे दावे 
वटेन तुका बसोवन हांव तुजेकडेन अशोच गुलगूल गजाली करीत बसन. 

हांव फुड्यांत आयल्यां आसतना जो म्हजेकडेन पळेना तो फुडें म्हाका 
कितलो सो पळेतलो? असो इंदुमतीचो समज. आनी एक दळभद्री राजा 
विलासिनी सुंदरीच्या हावभावाच्या वेळार कर्णभूषणाभशेन सोबपी धवी 
हात्याची पाकळी आपल्या नाखटांच्या तोंकांनी ताणें दोशीं केली. हेतू असो 
की एकांतांत तुज्या आंगावयलीं वस्त्रां हांव अशींच वेगवेगळी करीन. 
इंदुमतीन हो पिसुडटो विद्वाटो म्हूण ती फुडें चलपाक लागली. 

आनीक एकटो राजा इंदुमती फुड्यांत आयली आसतना हातांत पगाचे 
पाशे घेवन ते वयर उडोवन जिखून घेवपाक लागलो. भुरगीं par बियांनी 
खेळटात तशीं. इंदुमती हांव तुज्या हातांत पाशांभशेन रावन, तूं म्हाका 
अशीच पाशांभशेन वयर उडोवन जिखून घेत राव. तूं खेळयशी तसो हांव 
खेळन. 

हो जुगारी राजा एक दीस जुगारांत म्हाकाय लावन मेकळो जायत 
म्हणून ताका तिणें सोडलो. ताचे फुडलो राजा कपलावयलो मुकूट जरी 
सारको बशिल्लो आसलो तरीय तो वांकडोच आसा हे समजुतीन तो परतो 
परतो कपलार हात घेवपाक लागलो. 

कपलार हात घेवन बसप्याचो भाव असो आसलो की इंदुमती, हांव लुजे 
लाड इतले करीन की तूं म्हज्या कपलार जरी बसली तरी कपलार सारके 
हात दवरून थंयूय तुजी बेस्स बरी राखण करीन. 

राजा जालो तरी कपलार हात धरून बसपी राजाक कोण पसंत करीत? 
मागीर इंदुमती तरी ताका कसो पसंत करीत? 

इंदुमती अशा कितल्याशाच अवचिन्न राजांचीं अवचिन्नपणां पळे पळेत 
फुडें सरली. जशें तुमी आमी पशुसंग्रहालयांतल्या माकडांक पळे पळेत 
हांसत फुडें वतात qut. 

कांय रासवळ राजा पळोवन जाले उपरांत इंदुमती ठोक राजांचे 

रांकेकडेन पावली. तशी थंयची द्वारपालिका सुनंदा, जिका सगल्या 
राजकुळांची म्हायती आसलेली, दादल्याय परस बुध्दीची धिटाय आसलेली 
अशे तिणें इंदुमतीक एकेका राजाफुडें व्हरून तांची खरी खरी म्हायती 
दिवपाक आरंभ केलो. 

इंदुमती, हो मगध देशाचो राजा. प्रजेक सगलीं सुखां दिवन प्रजेचें रंजन 
करपी सत्ताधान्याक 'राजा” अशें म्हणटात. तशेंच दुस्मानाक सारको पिडपी 
ताका परंतप अशें म्हणटात. अशे हे राजा आनी परतंप शब्द हे राजाक 
सामके लागू जातात. परतंप ह्या शब्दावयल्यान तो पराक्रमी हें वेगळें 
सांगपाची गरज ना. पराक्रमी आसुनूय निर्दय न्हय. ताका शरण आयल्यार 
भुरग्यांभशेन हो पालन करपी. 

ज्या देशार बरो राजा नितीनेमान राज्यकारभार चलयता त्या देशाक 
'राजन्वान म्हणटात. आनीक आसा एक राजा कसलो तरी, आनी कशेंय 
तरी राज्य चलता त्या देशाक 'राजवान' म्हणतात. मगध देश हो हाका 
लागून 'राजन्वान' जाला. 

मळबांत कोट्यांनी नक्षत्रां लिकलिकत आसलीं तरी चंद्र उदेलेबगर d 
रातीक जशें ज्योतिष्मती म्हणूंक येना qub असले राजा आसलेबगर तें 
भुंयेक राजन्वती म्हणूंक येवची ना. हो परतंप राजा दुस्मानांचेर सारकें हल्ले 
करीत रावलो तरी तो तितलोच धर्मीक राजा. यज्ञ करून इंद्राक तो सारको 
तागेल्या यज्ञस्थळार आपयता. इंद्र सारको मगध देशाचेच यज्ञभुंयेचेर 
आशिल्ल्यान इंद्राच्या विरहान इंद्राणीचे पोले धवे धवे जावन ती ह्या मगध 
देशाच्या राजाच्या नांवान बोटां मोडटा थंयच आसा. 

हाची मगध देशांतली राजधानी पुष्पपूर म्हणजे पाटलीपुत्र. थंयच्यो 
बायलो मोट्यो सुंदर; तूं राणी म्हणून थंय वशी जाल्यार व्हंकलपावणेच्या 
वेळार त्यो जनेला जनेलांतल्यान सज्जा सज्जांतल्यान तुका दोळ्यांनी पीत 
रावतल्यो. ताच्या दोळ्यांची तान थंड करपाची तुजी इत्सा आसत जाल्यार 
ह्या मगध राजाक माळ घाल. 

सुनंदेन ह्या राजाचें वर्णन करून निर्णय घेवपाक इंदुमतीक सांगलें खरें 
पूण हातांतली माळ हातांतूच दवरून त्या राजाक नमस्कार करून ती फुडें 

चलूंक लागली. तिचे फाटल्यान सुनंदा. 

वाय्यान निर्माण केल्ल्या ल्हारान जशें मानससरोवरांतले राजहंसीक एका 
कमळावयल्यान दुसऱया कमळार व्हरचें तशें सुनंदान हे इंदुमतीक ह्या 
राजाकडल्यान दुसर्‍या राजाकडेन व्हेली. 

हो अंगदेशाचो राजा अंगनाथ हो अंगनाथ इंद्राक झुजांत मदत 
करपाखातीर इंद्रपूर गेलो. पळय ताचें रूप. हाचें रूप पळोवन इंद्रपूरांतल्या 
सुंदर बायलांक आमटाणीक पळोवन जशी जिबेक लाळ सुटची ते भशेन 
त्यो हाचें रूप पळोवन तांची वासना आमटाण घोळोवपाक लागली. 

एकदां एक ऐरावतासारको हती हाच्या राज्यांत अचकीत पावलो. ह्या 
अंगराजाच्या मनांत ताका धरून आपणाल्या हतयाच्या सालांत दवरपाची 
इत्सा जाली. पूण कितेंच केल्यार तो हती आयकना जालो. इंद्राकडल्यान 
ताका रकाद आयलो पालकाप्य, मृगचर्म, राजपुत्र ह्या ऋषींकडेन वच 
म्हणून. इंद्राचे आज्ञेन त्या ऋषींनी गजशास्त्र तयार करून ह्या अंगराजाक 
शिकयलें. तेन्ना पासून भुंयेवयलो गजशास्त्र जाणपी हो मनीस. 

भुंयेचेर रावुनूय इंद्राचे भोग भोगपी असो हो अंगराजा. ताच्या 
दुस्मानांक ताणें मारून वडयले तेन्ना दुस्मानांच्या बायलांनी आपणाल्या 
गळ्यांतले मोतयांचे हार तोडून वडयले तरी घोव मेल्ल्यान दुख्खी जाल्ल्या 
बायलांच्या दोळ्यांतल्या मोतयां येद्या दुकांनी ते हारूच ताका परत 
केल्लेभशेन ताणें केलें. 

लक्ष्मी आनी सरस्वती केन्ना एकठांय रावनात. पूण ह्या राजाकडेन ह्यो 
दोगीय भयणीचे मायेन एकठांय रावल्यात. 

तूं जर हाका माळ घालशी जाल्यार तुज्या रुपान आनी तुज्या गोड 
उलोवपाच्या सभावान लक्ष्मी सरस्वतीची तिसरी भयण कशी सोबशी. 

सुनंदेचे हे शब्द आयकुनूय इंदुमतीन अंगराजाच्या आंगावयली 
आपणाली नदर देंवोवन सुनंदेक तिणें सांगलें 'चल He’. हो अंगराज सुंदर 
नाशिल्लो अशें न्हय आनी इंदुमतीक बरो कोण, वायट कोण हाचो विचार 
करपाची बुद्द नाशिल्ली अशेंय बी न्हय. पूण म्हणटात न्हय आवड ही दर 
एकाची वेगळी वेगळी आसता म्हणून.' 

थंयच्यान सुनंदा आनी इंदुमती अवंति देशाच्या राजाकडेन आयलीं. 
अवंतिनाथाकडेन बोट करून सुनंदा सांगूंक लागली पळय हाचें आंग, दर 
एक अवयव कसो कोरीव, नक्षी. 

विश्वकर्म्यान सुर्याक जसो चक्रार घांसून कोरीव केलो तसोच हो राजा. 
सुर्याक एक संज्ञा नांवाची बायल आसली. ही विश्वकर्म्याची धूव. संज्ञेक 
सुर्याचें तेज सोंसना जालें. तिणें सुर्याक छाया नांवाची एक दासी दिवन ती 
रानांत तप करपाक गेली. 

सूर्य तिका सोदपाक गेलो तेन्ना ती संज्ञा घोडयेच्या रुपान ताका 
दिसली. तरीय: तिका ताणें परती हाडली. धुवेची सुर्याच्या तेजान जाल्ली 
फजेत पळोवन सुर्याचें तेज कमी Hed म्हूण विश्वकर्म्यान सुर्याक चक्रार 
घांसून ताचो आठवो भाग घांसून वडयलो. तेन्ना कोरीव, रेखीव, वाटकुळो 
सूर्य जावंक पावलो. 

जसो कोरीव, रेखीव सूर्य तसोच हो अवंतिनाथ. पळय ताचे लांब हात, 
रूंद 888, बारीक वाटकुळेंच कंबर. हाचें घोडदळ 4 व्हडलें आसा की हो 
स्वारी करपाक भायर सरलो म्हणजे ताच्या घोड्यांच्या पायांनी उडलेलो 
धुल्ल लागींच्या राजांच्या मुकुटांचेर पावन ते मुकूट धुल्लान भरतात. 

महाकाल हो म्हादेव हाचेच राजधानींत रावता. ताच्या माथ्यावयल्या 
चंद्राक लागून ते नगरींत रातचो काळोख कृष्णपक्षांतूय नासता. ताका 
लागून सुंदर बायलांसयत चांन्न्या रातींचें सूख सदांच हाच्या नशिबांत 
दवरलेलेंच आसा. सीप्रा न्हंयच्या ल्हारांनी थंड qm दिवपी फुलांच्या बागांनी 
ह्या विलासी राजाबराबर तुका विहार करपाची इत्सा आसत जाल्यार... 

सुनंदा हें सांगता आसतनाच इंदुमती फुडें गेली. सुर्याच्या किरणांनी 
सूर्यविकसीत कमळां फुलतात. पूण ही इंदुमती चंद्रविकसीत साळकाभशेन 
आसली. सुर्याचें म्हात्म्य hag wed आसलें तरी चंद्रविकसीत साळीक 
सुर्याक लागून केन्ना फुललां अशें जालां? 

फुडें वचून एका राजाफुडें रावन सुनंदेन इंदुमतीक सांगलें 'हो राजा 
प्रतीप. हो कार्तवीर्याच्या म्हणजेच सहस्त्रार्जूनाच्या वंशांतलो. हो कार्तवीर्य 
एकदां आपणाल्या सुंदर बायलांसयत नर्मदा न्हंयंत क्रीडा करपाक भायर 

सरलो. नर्मदा न्हंयच्या कांठार रावण सदांच पुजा करतालो तें शिवलींग 
आललें. कार्तवीर्या कडल्यान हें शिवलींग मोडलें. तेन्ना रावणाक राग येवन 
ताणें कार्तवीर्याबराबर झूज दिलें. 

झुजांत कार्तवीर्यान रावणाक धरून ताचे हात ताणें धनुश्याचे दोरयेन 
घट्ट बांदून ताका आपणाले बंदखणींत वडयलो. हात घट्ट बांदिलो रावण 
amar तोंडांनी, 'आवयगे, आवयगे म्हणत कितलेशे दीस ताचे 
बंदखणींत उरलो. निमाणें सायबाजात्रा म्हणून ताणें कशी तरी आपणाली 
सुटका करून घेतली. रावणाकूय अशे तरेचे भोग भोगूंक लावपी कार्तवीर्य 
हाका मारपाक विष्णूचोच अवतार जाय आसलो. तो विष्णूचो अवतार 
परशुराम. हाणें ताका निमाणो भुंयेचेर लोळोवन मेकळो केलो. 

अशा पराक्रमी घराण्यांतलो हो प्रतीप राजा. तोय कितें उणो ना. ह्या 
प्रतीपान आपणाली प्रजा सुखी दवरल्या. अनाचार, भ्रश्टाचार हाचे प्रजेंत 
ना. हाचें कारण एकाद्र्याच्या मनांत अधर्माचे विचार येतात त्या खिणाकूच 
हो तलवार घेवन ताचेमुखार उबो रावता न्हय ? 

हाका लागून संपदा, राजलक्ष्मी हांणी आपणाले चंचल सभाव सोडून 
दिवन हाच्या राज्यांत त्यो थीर रावल्यात. अग्नीन ताका वर दिला. झुजांत 
तुजो पराभव जाता अशें दिसत जाल्यार म्हाका तूं उलो कर, तुज्या शत्रूंक 
हुलपावन ना करीन, असो कमरपट्ट्याभशेन सोबपी रेवा न्हंयचो प्रवाह 
पळोवपाची इत्सा आसा हय तुका? जाल्यार ह्या प्रतीपाक पसंत कर. 

शरद ऋतूंतलीं कुपां पयस जावन चंद्र कितलोय सुशोभीत दिसलो तरी 
सकाळीं फुलपी साळीक केन्ना चंद्राक लागून रातचें फुलत ? केन्नाच ना. 

ते फुडल्या राजाकडेन दोगीय पावल्यो तेन्ना सुनंदा म्हणूंक लागली, हो 
नीप वंशांतलो. नामनेचो शूरसेन हाचो पूत सुषेण. प्रशांत अशा ऋषीच्या 
आश्रमांतल्या जिवांनी जसो परस्परांतलो वैरभाव विसरचो ad हाच्या 
आंगांतल्या परस्परविरोधी गुणांनी हाचे ठाय एकी केल्या. 

हाच्या रावत्या म्हालांत हाचें नयनमनोहर सौदर्य चंद्राचे कांतीप्रमाण 
भरून रावलां. जाल्यार हाचो खर प्रताप ताच्या दुस्मानाचे राजधानीर तण 
उगवलां आनी त्यो राजधानी मोडून पडिल्ल्यान दिसता. प्रयागांत गंगेच्या 

उदकान यमुना न्हंयचें उदक धवें जाता जाल्यार हांगा ते पयलींच ह्या 
राजाच्या अंतःपुरांतल्या बायलांनी थानांसयत हड्डीं धुयिल्ल्यान थानावयलें 
चंदन धुवन गेल्ल्यान मथुरेंतूच यमुना GT उदक Sd जालां. 

गरुडाक Nidaa यमुनेच्या उदकांत राविल्ल्या कालिया नागान दिल्लो 
मणी गळ्यांत घाले उपरांत, जाच्या वक्षस्थळाची कांती भरून गेल्ल्यान 
कौस्तुभमणी धारण करपी महाविष्णूक ताणें लज केल्या. 

पावसाच्या दिसांनी सुंदर अशा गोवर्धन पर्वताचे गुहेंत उदकाच्या 
थेब्यांच्या शितोडयान तळपांक आयिल्ल्या फुलांच्या वासांत त्या तळपांचेर 
बसून मोरांचे नाच पळोवपाचे आसात हय तुका? 

जाल्यार ह्या सुंदर राजाक घोव करून अशोकाच्या तरणे पालवेन 
फुलांनी भरिल्ल्या पलंगार पडून कुबेराचे बागेचे बराबरीच्या वृंदावनांत 
तारुण्याचे संपदेचो उपभोग ह्या विलासी राजा बराबर धेच तूं इंदुमती. 

हें इतलें आयकुनूय इंदुमती नेटान फुडें गेली. दर्याक मेळपाक वेगान 
व्हांवपी Gq दोंगरपर्वताक कुशीक करून वाट काडीत वता तशी. ते 
उपरांत जाणें आपणाल्या भुजांक अंगद भूषणां बांदल्यांत, पराक्रमान 
दुस्मानाक नाक मुठींत धरपाक लायलां अशा कलींग देशाचो राजा, 
'हेमांगद' हाचे मुखार येवन सुनंदा ताची कीर्त गावंक लागली. 

हो हेमांगद राजा महेंद्र पर्वतासारको घट आनी बलवान. हाच्या 
सैन्यांतले हती कळपाकळपांनी चलूंक लागले म्हणजे हजारांनी महेंद्र 
पर्वतूच चलूंक लागिल्ले भशेन दिसतात. 

धनुर्धाऱ्यांचो हो मुकूटमणी. झुजांत बांदून हाडिल्ल्या दुस्मान राजांच्या 
राजलक्ष्मीच्या काजळाच्या दोळ्यांच्या दुकांनी भिजलेले धनुश्याचे दोरयेन 
ताच्या दोनीय मनगटांचेर खिणां केल्यांत ती पळय. असो हो सव्यसाची 
राजा. 

ताच्या राजवाड्यांत तो न्हिदला आसतना हांतुणावयल्यानच ल्हारांची 
सोब पळेता आनी प्रहरा प्रहराक काळवेळेच्या घांटीं परसूय मोटो आवाज 
करून तो दर्यो ताका जागो करीत रावता. 

दर्याचे देगेर आशिल्ले ताडभिल्लमाड हांच्या चुट्टांनी मर्मर जायत 
आसतनाच पेल्या बेटांतल्यान लवंगाच्या फुलांवयलो वारो सुरतक्रिडेंत 
आंगाक घाम म्हणटात तो येवंकच दिना. 

पळय, अशे तरेचीं सुखां, पराक्रम, कीर्त आशिलो हो हेमांगद. आतां 
हाका तरी पसंत कर. 

सुनंदेन हेमांगदाविशीं इतलो मोह घालुनूय हेमांगदा फुडची इंदुमती 
पराक्रमान ओडून हाडिल्ली संपत्ती जशी फुटक्या नशिबाच्या मनशाक 
सोडून वता तशी ही इंदुमती हेमांगदाक सोडून फुडें गेली. 

जाच्या खांदावयल्यान हिरेमाणकांचे हार लोंबत आसात, हरिचन्दनान 
जाचें आंग रंगलां, बालसुर्याच्या किरणांनी पर्वत जसो सोबता तसो हो 
पांडय देशाचो राजा. 

सुर्याची वाड आडावपी विन्ध्यपर्वत हाका देवांच्या सांगण्यावयल्यान 
ल्हान जावपाक जाणें सांगलो, ब्रह्मदेवाचे सृश्टीचो नाश करपी राकेस 
दर्यात लिपून रावपाक लागले तेन्ना जाणें दर्या पियेवन see असो 
अगस्ती ऋषी यज्ञाच्या अवभृथ न्हाणा वेळार "न्हाण बरे भशेन जालें मूं? 
अशे तरेन हाची वास्तपुस्त करता. 

आपणाली लंका हिचेर कोणूय दुस्मान घुरी घालीत हो भंय मनांत 
बाळगुपी मस्त रावण म्हादेवाकडल्यान अस्त्र मेळोवनूय इंद्रलोक 
जिखचेपयलीं हो पांडय राजा बरो तह करून इंद्रलोक जिखपाक गेला. 

बऱ्या घराण्यांत जल्मलेलो हो पांडय राजा. हाचेबराबर खावपाचीं पानां 
आनी वेलदोड्याच्या वेलींनी भरलेल्यो सुपारेच्यो माडयो पळेत चंदनाच्या 
आनी तमालपत्रांनी धांपिल्ल्या मळय पर्वताचेर फिरपाची तुका संद मेळत. 

दक्षीण दिका, जिका दर्याचे देगेची कमरपट्टी Tour अशे दक्षीण 
दिकेची सगली भूय ही एक ह्या-राजाची राणी कशीच आसा; ह्या राजाक 
वरून तूं तिची सवत जा. 

हो राजा नीळकमळाभशेन कृष्णवर्णाचो, तूं गोरीधवी हाका 
मेळ्ळेबराबर मेघ आनी वीज हांच्या संगमाची एक वेगळीच शोभा तुमी 
निर्माण करशात. 

सुर्यास्ताक लागून पाकळ्यो धांपिल्ल्या सूर्यकमळांत जशें पुनवेचेंय 
चंद्रकिरण Prax सरूंक पावना तशें सुनंदेन केल्ल्या पांडय राजाच्या 
व्हडपणाचो एकूय शब्द इंदुमतीच्या अंतस्करणाक आफडूंक लेगीत ना. 

रातच्या दिव्याचे जोतीभशेन आशिल्ली इंदुमती एकेका राजाक सोडून 
फुडें वताली तशे तशे ते राजा तांचें तोंड काळें जावन काळखांत 
पडिल्लेवरी दिसूंक लागले. 

फुडें ती रघुपुत्र अजाच्या मुखार येवन उबी रावली. तेन्ना अज 
गडबडलो. कित्याक तर ही हेर राजांक सोडून गेली तशी म्हाकाय सोडून 
फुडें वचत म्हणून. पूण त्याच वेळार ताचें उजवें भूज फुरफुरूंक लागलें. 
उजव्या भुजाचें स्फुरण हें दादल्यांक प्रिय आलिंगनाचें शूभसुचक मानतात. 
ह्या शूभशकुनान अज सांवरलो. 

अजाकडेन पावले उपरांत त्या सुंदर राजपुत्राक पळोवन इंदुमतीचीं 
पावलां थंय थीर जावपाक लागलीं. आंबो फुलांनी भरलेलो पळोवन खंयचे 
भोंवर हेर फुलांची इत्सा करीत? सुनंदा समजली. हिचीं पावलां हांगाच 
जड जायत चल्ल्यांत. 

तिकाय ह्या राजाचें वर्णन करपाक उमेद येवन ती सांगूंक लागली. 

IE कुळांतलो हो राजा. ह्याच कुळांत 'ककुस्थ' नांवाचो एक 
प्रसिध्द पराक्रमी राजा जावन गेलो. 

त्रेतायुगांत देव आनी राक्षसाचें भयंकर झूज सुरू जालें. राक्षसांनी 
देवांचेर जैत मेळयलें. देव विष्णूकडेन गेले. विष्णून सांगलें, 'अयोध्येंत 
पुरंजय नांवाचो राजा राज्य करता. ताका वचून मेळात आनी ताची मदत 
घेयात'. देव त्या पुरंजय राजाकडेन गेले. आनी ताका मदत करपाची 
विनंती केली. | 

पुरंजयान एक शर्त सांगली. खासा इंद्रान आपणाल्या खांदार म्हाका 
घेवन झुजाभुंयेचेर रावपाक जाय. कितें करतलो बावडो इंद्र ? इंद्रान 
बैलाचें रूप घेवन ताका खांदार घेतलो. आनी देवांक जैत मेळोवन दिलें. 
इंद्र बैलाच्या खांदार बसलो म्हूण पुरंजयाक 'ककुस्थ' हे नांव पडलें. 
ककुत्स्थ म्हणजे बैलाचो खांदगुळो कसो आसता तें कोळ. 

ह्या पुरंजयान बैलार बसून शंकराभशेन झूज दिवन राक्षसांच्या 
बायलांच्या कपलावयलो कुकूम पुसून वडयलो. 

झुजांत पुरंदराक जैत मेळूळे उपरांत तो इंद्राच्याय अर्या आसनाचो धनी 
जालो. णव्याणव यज्ञ करून शंबराव्या यज्ञाचें फळ इंद्राकडल्यान मेळोवपी 
दिलीप राजाय ह्याच वंशांतलो 

हो दिलीप राज्य करता आसतना खंयचोच दादलो दुसऱ्याच्या 
बायलांकडेन कामूक नदरेन पळोवंक शकनासलो. 

विहारस्थानाचे अर्दे वाटेर न्हिदलेल्या नाच करपी बायलांचो 
आपणाकडल्यान पदर चुकूनय हालचो न्हय म्हणून वारो लेगीत खबरदारी 
घेतालो थंय तांच्या पदराक हात लावपाचें खंयच्या दादल्याक धाडस 
जायत? 

दिलीपाचो पूत रघु म्हणजे ह्या अजाचो बापूय हाणें 'विश्वजित' 
नांवाचो यज्ञ करून यज्ञांत सगले संपत्तीचें दान दिलें. निमाणें आयदनां 
लेगीत दिवन वडयलीं. आयदनां रावलीं तीं ताचेकडेन मातयेचीं. 

विश्वजित यज्ञाउपरांत ताचें यस पर्वत, दर्या, सर्ग, पाताळ ह्या कडांनी 
भरून रावन वाडतूच रावलें. ताका लागून ताचें यस मेजपाक मापूच 
मेळनाशें जालें.” 

सर्गाचो अधिपंती इंद्र ताका जसो जयंत हो पराक्रमी पूत जालो तसो 
राजा रघूक हो अज. 

कूळ, रूप, तारुण्य आनी हेर सद्गुणाचे कितीन संपन्न आसलेलीं तुमी 
लग्नाचे गांठीन एकठांय येशात जाल्यार रत्नाच्या खड्याक भांगराचें कोंदण 
मेळिल्लेवरी जायत. 

Ties हें भाशण आयकले उपरांत इंदुमती ह्या अजार आपणालें मन 
गेलां हें शब्दांनी सांगूंक पावलिना पूण तें काम तिच्या आंगार edd कणकणीं 
आयिल्ल्या कांट्यांनी केलें. 

हें स्थितींत सुनंदान तिचीं फकाणां करचीं म्हणून म्हळें, “चल, या न्हय 
आमी फुडल्या राजाकडेन?' 

त्या वेळार इंदुमतीक सुनंदाक “खावं का गिळू अशे तरेचो राग येवन 

तिणें मोट्टे दोळे करून ती सुनंदाक पळोवंक लागली. 

सुनंदान तिका म्हळें, 'समजलें म्हाका केन्नाच. आतां उशीर कित्याक 
करता? घाल ती माळ ह्या अज राजाच्या गळ्यांत. 

हळदकुकमान भरिल्ली ती वरमालाय अजाच्या गळ्यांत पडपाक 
सामकी आशेल्ली. इंदुमतीन सुनंदेचो आदार घेवन अजाच्या गळ्यांत 
मंगळमाळ घाली. 

भव्य, रूंद अजाचे छातयेर इंदुमतीन घाल्ली माळ म्हणजे गळ्या 
भोंवतणीं आपणाले हातूच हे विदर्भकन्येन घाल्यात काय कितें अशें अजाक 
दिसलें. 

अजाच्या गळ्यांत माळ पडनाफुडें लग्न मंडपांतल्या लोकांनी अजाचो 
जयकार करून ते म्हणपाक लागले, 

'मेघमुक्त जाल्ल्या चंदाक कौमुदी मेळूळी, गंगेचो समुद्राकडेन संगम 
set. 

ह्यो आनंदाच्यो घोशणा प्रजाजन दिताले खरे. पूण त्योच घोशणा 
इंदुमतीन नापसंत केल्ल्या राजांच्या कानांत तापलेलें तेल ओतूंक 
लागिल्ल्यो. सूर्य उदेले बराबर सूर्य एके वटेन प्रफुल्लीत ARAL 
पौरजनांचे मुखवटे जाल्यार दुसरे वटेन निराश = 
बाविल्ल्या चंद्रकमळां प्रमाणचे मुखवटे लोकांक प 

अज इंदुमतीक घेवन इंदुमतीचो भाव 
राजवाड्याच्या मार्गाक लागलो. 

स्वयंवराक आयिल्ले राजा आपणाल्या रूपवस्त्राभरणाक मनांतले मनांत 
नांवां दवरीत निस्तेज जाल्ल्या ताऱ्यांभशेन आपआपणाल्या तंबूंत वचपाक 
भायर सरले. 

स्वयंवर मंडपांतूच निरशेल्ले ते राजा गडबड करतले आसले, पूण 
मंडपांतली गौरीहराकडली तांदळांचे राशीर आशिल्ली इंद्राणी हिच्या 

सानिध्यांत त्या राजांच्या मनांतूच तसो' विचार आयलो ना. 

अज इंदुमतीसयत येता आसतना प्रजाजनांनी वाटेंत इंद्रधनुश्याभशेन 
तोरणां उबारिल्लीं. तरातरांच्या रंगांच्यो ध्वजपताको लायिल्ल्यो. ताका 
लागून सुर्याची किरणां लेगीत आडावल्ल्यान सगलो मार्ग दुसरो मंडपूच 
जावन राविल्लो. 

अज इंदुमतीक पळोवपाक घराघरांनी एकदमूच गडबड जाली. सगल्यो 
बायलो आपापल्या जनेलांकडेन धांवूंक लागल्यो. | 

विणी घालतां घालतां विणयेंतलीं पोरणीं फुलां पांयांसकल शिंपडायत 
कांय बायलो जनेलाकडेन धांवल्यो आनी अज इंदुमती दिसतंवर मुठींत 
ara केंस तांचे मुठितूच उरले. 

पायांच्या नाखटांक लावपाची लाली पांय लागून ओतली. तिचेरूच पांय 
दवरून धांविल्ल्यान जनेलामेरेनचे जमनीचेर एकलेच्या पावलांचे ठशे उठले. 

आनीक एकली उजव्या दोळ्यांत काजळ घालतां घालतां सुरम्याची 
काडी घेवन तशीच धांविल्ल्यान ती काडी एकलेच्या नाकाक घांसून तिचें 
नाक काळें जालें. 

. आनीक. एक बायल व्हंकलपावणेचेर नदर आशिल्ल्यान चलतां चलतां 
न्हेसणाची सुटिल्ली गांठ बांदलीच ना. ताका लागून Het वटेन मिरयांचो 
गुठलोच हातांत धरून ती जनेलाकडेन धांवूंक लागली. 

- f आनीकैँ एकली पांयाच्या आंगठ्याक सूत बांदून मणयांची माळ 
गुंथ्याली. सगल्यो धांवूंक लागलेबराबर तीय धांवूंक लागली. मणी 
जळींमळीं जाले. मात आंगठ्याचें सूत आंगठ्याकूच घुसपटून उरलें. 

अजाक दोळ्यांनी पियेता आसतना ताचें मन सगलें सगलें हेर विसरून 
गेलें, जशें भुरगें आवयची चींव तोंडांत आसतना विसरता तशें. 

स्वयंवराक येवंनाशिल्ल्या राजांनीय इंदुमती आपणाक मेळपाक जाय 
अशें चितिल्लें. पूण स्वयंवर जाल्ल्यान बरें जालें अशें तांकांय Rar, 
कित्याक तर, लक्ष्मीक जसो विष्णु तेप्रमाण इंदुमतीक सोबसारको अज 
कसो मेळटलो आसलो? 

हेवो करपासारकें सौदर्य आसलेल्या ह्या जोडप्याची परस्परांकडेन गांठ 

घाल्ली नासली जाल्यार ब्रस्मेवाचो हें सुंदर जोडपें निर्माण करपाचो यत्नूच 
फुकट गेल्लेवरी जातलो आसलो. 

ear इंदुमती आनी अज ही रति आनी मदनासारकीं आसलीं. 
इंदुमतीन शेंकड्यांनी जमलेल्या राजांमदीं आपणाल्या रुपाक सोबसारखो 
अज बराब्बर वेंचून काडलो. हाचेवयल्यान अशें दिसता कीं मन हें 
पूर्वजन्मांतले प्रेमसंबंद जाणटा जावये. 

राजवाड्याकडेन अज आयले उपरांत कामरुपेश्वर राजान ताका हाताक 
हात दिवन हतिणीवयल्यान सकल aue आनी विदर्भ राजान 
दाखयलेल्या चौकांत बायलांच्या अंतस्करणांत प्रवेश करचो तसो तो भितर 
सरलो. 

भारी मोलाच्या शिंवासनार बसलेल्या अजान भोज राजान हाडलेलीं 
रत्नां, मधुपर्कान मिश्रण केल्ली पुजा, रेशमी वस्त्रां qedar 
नेत्रकटाक्षांसयत तांचो स्विकार केलो. 

दर्यावयल्या धव्याफुल्ल फेणेराक चंद्रकिरणां जशीं दर्यादिगेर ल्हव ल्हव 
हाडटात तेप्रमाण रेशमी धवींच वस्त्रां आंगार आशिल्ल्या अजाक ताचेफुडें 
नम्र जाल्ल्या अंतःपुररक्षकांनी व्हंकल इंदुमतीकडेन हाडलो. थंय अग्नीप्रमाण 
पवित्र आनी तेजस्वी भोजराजाचो पुरोहीत बसलेलो. थंय ताणें 
तूपसमिधांनी अग्नीचें हवन पुजन करून तांचो संयोग घडोवन हाडलो 
आनी त्याच अग्नीनारायणाक हें लग्न जाल्ल्याचो साक्षीदार केलो. 

आम्रवटक्षान आपले तरणे पालवेन अशोक वेलीची पालवी घेवन तो 
जसो सोबचो तेच भशेन अजान इंदुमतीचो हात हातांत घेतले बराबर तो 
सोबूंक लागलो. हाताक हात मेळूळे उपरांत अजाच्या हातावयल्या 
रोमांचान आनी इँदुमतीच्या बोटाच्या घामान तांच्या आंगांत भरिल्लो 
मदनाचो संचार तांणी सारकोच वांटून घेतलो. 

दोगांकूय एकामेकाकडेन पळेत wad काय दिसतालें. पूण लग्न 
समारंभांत तें कशें जमतलें? तरीपूण तीं दोळे मोडून हळूच दोळ्यांच्या 
कोनशांतल्यान एकास्लेकाक चोरयां पळयतालींच. हें ताचें चोरयां पळोवप 
तेच नदरेन, म्हणजे चोरयांनी, पळयणारे मात मनांतले मनांत हांसताले. 

अजाचो शेलो आनी इंदुमतीच्या शालवाचो पदर हांचें गांठवल बांदलें. 
तें गांठवल बांदून विवाह अग्नीची तीं प्रदक्षिणा करता आसतना 
मेरुपर्वताकडेन दीस, रात, जशीं एकठांय जातात ते भशेन हीं दिसपाक 
लागलीं. ब्रह्मतुल्य पुरोहितान तिका ल्हायो विवाहाग्नींत अर्पण करपाक 
सांगल्यो. उज्याकडेन आशिल्ल्यान धुंवरान तांबडे दोळे जाल्ले इंदुमतीन 
ल्हायां बराबरूच शमीचीं पानां तूप हेंच अग्नीक आहुतीन दिलें. 

मागीर अज-इंदुमती भांगराच्या आसनाचेर बसल्यांत आसतना सोयरे, 
राजे प्रजाजन हांणी तांकां रांकेंत रावन अक्षतारोपण म्हणजे कपलाक 
तांदूळ लायले म्हणजेच शेंसर भरलें. 

हें जातकच श्रीमंत भोजकुळांतलो समर्थकर्तो राजा हाणें स्वयंवराक 
आयिल्ल्या सगल्या राजांक सन्मानाखातीर आपोवणें अधिकाऱ्या कडल्यान 
धाडलें. भितर मोटीं मोटीं मानगीं आशिल्लें तळें वयल्यान संथ दिसता. तशे 
हे राजा मनांत आपणालो राग लिपोवन दवरून हांसत्या तोंडान थंय 
आयले, मानसन्मान घेवन आपणाकडल्यान अहेर दिवन ते आपापल्या घरा 
वचपाक भायर सरले खरे, पूण इंदुमतीन नापसंत केल्ले ते सगले राजा 
एकठांय जावन तांणी अजाक बुद्द शिकोवपाचें थारायलें. अजाक हाचो 
वास लागलो. ताणें येता ते परिस्थितीक तोंड दिवपाची तयारी करून 
दवरलेली. इंदुमतीचो भाव अज-इंदुमतीक पावोवपाक तांचे बराबर भायर 
सरलो. वाटेंत दोन तीन राती तांचे बराबर तो रावलो. आनी फुडें वचपाचो 
तांकां निरोप दिवन तो वटेंतल्यान वेगळो जालो. जशेजशे उमाशेक एकठांय 
जाल्ले सूर्य-चंद्र पाडव्या दिसा हळुहळू वेगळे जातात तशे. भोज राजा परत 
आपले वाटेन परतले उपरांत वाटेंत लिपून राविल्ल्या राजांक अजाचो 
इंदुमतीक लागून राविल्ल्यान आयिल्लो राग आसलोच. तेभायर ताचो 
बापूय रघुन तांचो पराभव करून तांचेकडल्यान मांडलीक राजांकडल्यान 
घेतात तो कर घेतिल्लो म्हणून. 

राजा बळी हाणें वामनाक Ret ऐश्वर्यपद' were जशें आडावन 
धरिल्लें ते प्रमाण त्या राजांनी अजाची वाट आडोवन धरली. 

प्रसंगावधान राखून अजान पिळग्यान पिळग्यांच्या तांच्या एका सचिवाक 

आपोवन हाडून इंदुमतीक वेंचीक सैनिकांसयत ताचे सुवादीन करून तो 
ल्हारांनी खळखळणारो शोण नद जसो भागीरथी न्हंयक आपट्टा तसो तो 
अज दुस्मानांच्या सैन्याचेर तुटून पडलो. आनी झूज भूंय झुजान पेटली. 

रथांबराबर रथ, घोडेस्वारांबरोबर घोडेस्वार, हतयांबराबर हती, 
पांयदळाबराबर पांयदळ हांणी झुजाचो वणवो पेटयलो. त्या झुजांत 
घोड्यांच्या पांयांनी उडलेलो qa रथाच्या चक्रांनी दाट जालो, आनी 
हतयांच्या कानांच्या फडफडपाक लागून पसरलेलो qa मळबांत वचून 
ताणें सूर्य प्रकाशाक आडावन धरलो. 

मदलो मदलो ga मातसो कुशीन जाल्लो थंय झुजांत मत्स्यध्वज 
(नुसत्याच्या आकाराच्यो गुडयो) मातशे Rada; पूण sqa 
हालिल्ल्यान ते खरेच मत्स्य हुंवाराचें तांबडें उदक पितात काय अशें 
धुल्लांत दिसतालें. 

दाट धुल्लाक लागून हो हती आपणालो काय दुस्मानाचो, हो घोडो 
दुस्मानाचो काय आपणालो हें समजचना जालें. पूण हती सादारण 
वळखुपाक येवंक लागले ते तांच्या गळयांतल्या घांटींच्या एका विशिश्ट 
नादान. 

हो धुल्ल वयर उडचो न्हय म्हणून उदकाचें शिंपणें जाय आसलें. हांगा तें 
काम झुजांत तलवारींनी कापिल्ले हती, घोडे, सैनीक हांच्या रक्‍तान केलें. 

दुस्मानांच्या शस्त्रांनी अजाचे बाण मदींच तुटले तरी तांचीं तोंकां खंय 
लागपाक जाय थंयच लागतालीं. कित्याक तर फुडल्या तोंकांकूच वेग 
दिवपाची खुबी अजाकडेन आशिल्ली. हतयांच्या झुजांत वाखराप्रमाण धार 
आशिल्लें चक्र नांवाचें अस्त्र. त्या अस्त्रान हतयावयल्या माहुतांचीं शिरां 
कापलीं तरी जमनीर बर्‍याच कळावान पडटालीं. त्या चक्रान गळो 
कापिल्ल्यो माहुतांच्यो तकल्यो हतया घोड्याचें मांस खावपाक मळबांत 
आयिल्ले Ri तांच्या पांयांच्या नाखटांक कापिल्ल्या तकल्यांचे केंस 
घुस्पताले. मागीर बऱयाच काळान तीं जमनीर पडटालीं. 

धर्मयुध्दाच्या नेमाप्रमाण पयलीं हल्लो करपी घोडेस्वार दुस्मानाच्या 
घोडेस्वाराचेर घावे घाले उपरांत घाव्याच्या वेदनांनी ताणें आपणाली तकली 

घोड्याचे मानेर तेंकयल्ली पळोवन ताचेर दुसरो घाव घाली नासलो. 

हतयांच्या सुळ्यांचेर तलवारी आपटून मारले उपरांत थंय उज्याच्यो 
किटी उडून माहुताच्या आंगावयल्या कपड्यांक उजो पेटिल्लो पळोवन दुसरे 
हती आपणाल्या सोंडयांतल्यान सोडिल्ल्या उदकान तो उजो पालयताले. 

जमनीर मरून पडिल्ल्या सैनिकांचे देह कोले, भालू तांचें मास तोडून 
खाताले. पूण मेल्ल्या सैनिकांच्या हड्ड्यांक कवच आशिल्ल्यान तांकां ताचें 
काळीज मात खावंक मेळनासलें. 

झुजांत मरण आयिल्ल्या विराक सूर्यमंडळांतल्यान wrt दार उकतें 
जाता हें पळोवन सैनीक झुजांत जिवार उदार जावन लडटाले. ह्या 
झुजांतले कांय झुजारी अशे आसले, सारथी मेलो जाल्यार सारथी आनी 
रथी हीं दोनीय कामां ते करताले. रथाचे घोडे मारले तरी रथ सोडून ते 
गदायुध्द करताले. गदा मोडल्यारूय बाहूयुध्दाक ते तयार आसताले. मेले 
उपरांत सर्ग प्राप्त जाता आनी सर्गार तांकां अप्सरा मेळटा. 

हांगा दोन झुजारी एकामेकांचीं शस्त्रां लागून एकाच वेळार मेले. आनी 
सर्गार तांचे मुखार एक अप्सरा आयले बराबर दोगूय ते एकेच अप्सरेखातीर 
सर्गांतूय झगडूंक लागले. झगडीं करप हो भुंयेवयल्या मनशाचो खास 
स्वभाव. तोय अप्सरेखातीर. 

qupd लहार एकदां ते तडीक जाल्यार दुसरे फावटीं दुसरे तडीक लागता 
ते प्रमाण सैन्यांत एकदां हे वटेन जैत जाल्यार एकदां ते वटेन जैत अशी 
अवस्था जावपाक लागली. आपणालें सैन्य शत्रुसैन्यान फाटीं धुकल्लें तरी 
अज दुस्मानाच्या सैन्यार धांवून वचपाकूच लागलो. वाऱयान धुंवर पयस 
केलो तरी उजो हो.तणाकूच धरून रावता आनी वाऱ्याच्या नेटार तो परतो 
पेट्टाच. 

रथांत बसलेलो, तलवार घेतिल्लो, आंगार कवच घातिल्लो, बराबर 
धनुष्यबाण आसलेलो, आंगाआंगांत झुजाचें स्फुरण पाविल्लो अज एकलोच 
कल्पांताच्या काळार दर्याच्या उदकाक महावराहान जशें आडावन धरचें 
तसो दुस्मानाच्या सैन्याक आडावन धरून तांचेर बाण सोडूंक लागलो. तो 
कितले बेगीन भात्यांतल्यान बाण काडटालो आनी धनुष्याचे दोरयेक 

जोडटालो तें समजचनासलें. धनुष्याची दोरीच हे बाण विंयेता काय अशें 
दिसतालें. दांतओंठ खावन सपसप करून सोडिल्ल्या बाणांनी शत्रुसैन्याची 
मुंडां जमनीर कोसळपाक लागलीं. हो ताचो संहारकारी अवतार पळोवन 
शत्रुसैन्यान नेट केलो. 

हती, घोडदळ, कवचधारी सैन्यान सगलीं शस्त्रां एकवटावन सगलेच्या 
सगले अजाचेर तुटून पडून धुकें जशें सुर्याक धांपून वडयता तसो अजाक 
धांपलो. फकत रथावयलो भगवो ध्वज धुक्यांत जशें सूर्यबींब अस्पश्ट 
दिसता तसो दिसपाक लागलो. 

अजाचेर हो आकांताचो प्रसंग आयला आसतना प्रसंगावधान राखून, 
शापमुक्त केल्ल्या प्रियवंद गंधर्वाकडल्यान ताका मेळिल्ल्या संमोहन 
अस्त्राचो ताणें उपयोग केलो. संमोहन अस्त्र सोडलेबराबर हतयावयले 
योध्दे, घोड्यावयलें, रथांतलें, भुंयेवयलें gerard सैन्य सगलें सगलें झेमूं 
लागलें. 

संमोहन अस्त्र हें अशें की हिंसा, रक्‍ताचो थेंब लेगीत पडनासतना जैत 
मेळोवन दिवपी. अशी दुस्मानाची अवस्था जाल्ली पळोवन अजान धवोफुल्ल 
शंख ओंठांत धरून मोटयान वाजयलो. 

यसाचो रंग हो धवोच आसता. तो ओठांवयलो शंख पळोवन अशें 
दिसलें, अज झुजांतलें यसूच Ma काय कितें? जैताच्या शंखाचो आवाज 
आयकून अजाचें सैन्य अजाच्या फुड्यांत एकठांय जालें तेन्ना अज ताका 
शिंपी फुटूनय मोतीं जशें सुरक्षीत आसचें ते वरी दिसूंक लागलो. 

अजाच्या जैतिवंत सैन्यान सगल्या राजांक सांगलें, पळयात तुमच्या 
ध्वजाची अवस्था, wart भरिल्ल्या आनी बाणांचीं dier तोपिल्ल्या 
ध्वजांक दोळे फोडून पळयात. 

ते तुमकां सांगतात 'तुमचे पराक्रम अजान झोंबून घेतल्यात. ताच्या 
उदार कार्यान तुमी जिते रावले हें तुमचें नशीब समजात. झूज सोपलें तसो 
अज इंदुमती आसा थंय गेलो. धनुष्याच्या तोंकार एक भूज तेंकयलेलो, 
कपलावयलो मुकूट काडिल्ल्यान विस्कटल्ल्या केंसांचो, झुजाच्या कश्टान 
घामान आंग भरिल्ल्या अशा अजाक भिल्ली इंदुमती पळयतूच रावली. 

तेन्ना अज तिका म्हणपाक लागलो, हे प्रिये वैदर्भि! भिवं नाका. म्हजेर 
घुरी घालून तुका घेवन वचपी हे दुस्मान राजांची अवस्था तरी पळे. कशे 
बावडे जाल्यात ते ! ल्हान भुरग्यांनी लेगीत तांचे फुड्यांत वचून तांचीं 
शस्त्रां, तांच्या हातांतल्यान काडून घेवचीं, तांकां थापटां मारचीं, चिमटे 
काडचे इतलेंच न्हय, तांचीं न्हेसणां जरी ओडलीं तरी ते खूब पिल्ल्या 
बेबद्यावरी ओग्गी रावतले. 

हीं निर्भयाचीं उतरां आयकून इंदुमती निर्मळपणान हांसली. तोंडाचे, 
श्वासोश्वासाचे वाफेन धांकलेलो हारसो वाफ पुसून काडले उपरांत निर्मळ 
हांसता तसो. 

इंदुमती हांसली खरी पूण हांगासर तिणें ह्या पराक्रमाबदूदल अजाचें 
रोखडेंच अभिनंदन लजेक लागून करूंक ना. पूण अजाचें अभिनंदन इंदुमती 
बराबरच्या दासींनी केलें. 

पयल्या पावसाचें अभिनंदन रानांमळांवयली भूंय केन्नाच करिना. त्या 
पावसाचें अभिनंदन करचें आसता तें मयूरकेकांनी (मोरांच्या आवाजान). 

पराक्रमी अज कांय दुश्ट राजांच्या कपलार दावो पांय दवरून इंदुमती 
आनी सगल्या लव्याजम्यासयत आपणाले राजधानयेकडेन परतलो. सगली 
गजाल समजून घेतिल्लो ताचो बापूय रघुराजा हाणें ह्या विजयी पुताची 
स्वागताची तयारी करून दवरलेलीच. थाटामाटांत राजपद्दतीन अजाचो 
स्वागत समारंभ जालो. 

राजा अजाच्या हातांत लग्नाचे कांकण आसतनाच दुसरी 
इंदुमतीभशेनूच आसलेली राज्यभूंय रघून अजाचे सुवादीन एका समारंभांत 
केली. कांय लोभी राजपुत्र बापायकडल्यान राजसत्ता सक्तीन घेतात. हांगा 
ही राजसत्ता अजान. बापायची आज्ञा म्हणूनच घेतली. वसिष्ठ क्रषीन 
देशांतल्या सगल्या पवित्र न्हंयांचें उदक एकठांय केल्ल्या कळशांतल्या 
उदकान ताजो राज्याभिशेक केलो. तेन्ना ती राज्यभूंय स्पश्ट अशा 
उच्छूवासांनी कृतार्थ जाल्लेभशेन दिसली. कित्याक तर पयलींच्या ह्या 
घराण्यांतल्या राजांसारकोच हो अज आशिल्लो म्हणून. अजाकडेन केन्नाच 
पराभव जावंक शकनासलें क्षात्रतेज आशिल्लेंच आनी आतां अथर्ववेद 

जाणपी वसिष्ठाकडल्यान राज्याभिशेकाच्या निमित्तान ताका ब्रह्मतेजूय 
क्षात्रतेजावांगडा मेळ्ळेलें जसो उज्यांक वारो मेळचो तसो. 

प्रजाजनाक हो अज रघुभशेनूच दिसलो. तारुण्यान परतो रघुराजाच 
राज्यार बसला काय असो भास जातालो. कित्याक तर राज्यलक्ष्मीबराबर 
रघूचे सगले सद्गुणूय अजांत आयिल्ले. 

तारुण्य आनी सत्ता एकठांय. आयिल्ल्या राजाकडल्यान खूब फावटीं 
खूबशे प्रमाद जातात. पूण हांगा सत्ता आनी तारुण्याक विनय (नम्रताय) 
हांचो लगाम आसलो. 

लग्न जाले उपरांत मदनाचो मस्त संचार जाल्लो घोव बायलेच्या 
तनमनाचो विचार करिनासतना तिका सामकी घुसमटावन वडयता. ती 
सामकी घोव ह्या राकेसाक भिंयेता. आनी ताका हो भोग-कर्मभोग अशें 
तिका जाता. 

अज रतिरहस्य जाणा आसलो. 'रतिरहस्यांत' सांगिल्लेप्रमाणें गोड गोड 
उलोवन तोंडार, पोल्यार, माथ्यार, HIER ced हातान नवें लग्न जाल्लें 
बायलेक आंजारून गोंजारून चुंबन घेवचें. अशांनी नवे व्हंकलेचें आंग फुलून 
येवन तिची भिरांत उणी जाता. 

तंत्रान राजा अजान राज्यभूंय आनी इंदुमती ह्या नव्यान हातांत 
आयिल्ल्यांक सदर अंतस्करणान वश करून घेतल्यो. 

प्रजाजनांतलो दर एक मनीस म्हाकाच राजाकडेन मान आसा हे 
उमेदीन वागूंक लागलो. आनी राजा अज ह्या तांच्या समजाक दुखय 
नासलो जसो दर्या शेंकड्यांनी sar येवन ताका मेळटात तेन्ना uen 
एकेच स्नेहभावनेन तांकां आपणाभितर घेता. 

खूब खर न्हय आनी खूब मवाळूय न्हय असो मदलो मार्ग आपणावन 
वारो जसो रुखांक मुळासयत हुमटी नासतना बागयता ते प्रमाण हेर राजांक 
अजान नमळिकायेन शरण हाडले. -अशे तरेचो आपणाल्या पुताचो 
राज्यकारभार पळोवन राज्याची घडी नीट बसलेली पळोवन राजा रघु 
पुण्याचो लोप करपी सर्गीसुखाविशीं आत्मज्ञानाच्या योगान निस्पृह जालो. 
ताणें सूर्यकुलाचे परंपरेप्रमाण म्हातारपणांत गूणवान पुताच्या हातांत 

राज्यकारभार सोंपोवन तो निश्काछजी जाल्लो रघु इंद्रीय निग्रह करून 
झाडांचीं वल्कलां पांगुरपा इतलो संयमी जालो. आनी रघु वानप्रस्थाश्रमाक 
वचपाची तयारी करूंक लागलो. 

तें पळोवन अजाक खूब खूब वायट Rad. राजमुकुटासयत अजान 
आपणालें मस्तक रघुच्या पांयार दवरून दोळ्यांतल्या दुकांनी ताचे पांय, 
भिजयत अज रघूक म्हणूंक लागलो, 'बाबा म्हाका सोडून तूं वचूं नाका'. 

सर्गा सुखाविशीं लेगीत निःस्पृह आसलेलो रघु पुताच्या दोळ्यांतलीं दुकां 
पळोवन पगळूळो. मायेचे धागे हे अशे आसतात, ते तोडटलों म्हटले तरी 
तुटनात. ताणें हातूंतल्यान एक पर्याय सोदून काडलो. सोरोप जे प्रमाण 
एकदां सोडलेली कात परत आंगार घेवंक पावना ते प्रमाण एकदां सोडलेलें 
राजेश्वर्य ताका परतें आफडी लेगीत नासतना नगराभायर एका आश्रमांत 
रावपाचें ताणें थारायलें. | 

अजान ताची तशी वेवस्था केली. म्हणजे अजाचे सुवादीन जाल्ली सत्ता 
खंयचीय बरी सून जशी मांवाची जतनाय घेता तशी ताजी काळजी 
घेवपाक लागली. अज राज्याचे प्रवृत्तींत घुसपलो जाल्यार vg निवृत्तींत. 
एके वटेन एका कुलचंद्राचो अस्त जाल्यार दुसरे वटेन दुसर्‍या कुलचंद्राचो 
उदय. 

अज राजकारणपट अशा प्रधानांबराबर आजून जिखूंन घेवंक नाशिल्लीं 
कांय राज्यां जिखून घेवचीं हाचेविशीं खलबतां करतालो जाल्यार रघु मोक्ष 
मेळोवन घेवपाखातीर योगीजनांबराबर चर्चा करूंक लागलो. 

तरणो राजा राज्यकारभार चलोवपाखातीर शिंवासनार बसलो जाल्यार 
रघु योगाचो अभ्यास करपाखातीर एकांतांत दर्भासनाचेर बसलो. 

अज सत्तेच्या बळार आपल्या लागशिल्ल्या राजांक वश करपाक लागलो 
जाल्यार रघु योगाच्या बळार शरिरांतले प्राण, अपान, व्यांन, उदान आनी 
समान ह्या वायूरूप पंचप्राणांक वश करपाक लागलो. 

राज्यार आशिल्लो अज भुंयेवयल्या दुस्मानाची वायट कर्मा नाशीं करूंक 
लागलो जाल्यार रघु ज्ञानरूप उज्यान आपणाली कर्मा ना करपाक लागलो. 
राज्य चलोवपी अज पणबंध म्हणजे संधि. स्यो स तरांच्यो आसतात. धूर्त 

राजा हांचो उपयोग करता. संधि म्हणजे तह विग्रह-झूज, यान-स्वारी 
आसन-मोक्या सुवात धरून गुपचूप बसप. द्वैध-हुलकावणी दिवप, आश्रय 
म्हणजे दुसर्‍याची प्रसंगाक मदत घेवप. 

संधि, विग्रह, यान, आसन, द्वैध, आनी आश्रय हीं ती राजधोरणाचीं स 
आंगां. हातूंतलें खंयचें आंग केन्ना उपकारा पडत हाचो विचार करून तीं 
उपेगांत हाडप. 

ते प्रमाण आज ह्या उपायांनी दुस्मानाक जिखूंक लागलो जाल्यार रघु 
भांगर आनी माती हांकां सारकेंच लेखून सत्व, रज, तम ह्या तीन गुणांक 
जिखूंक लागलो. 

शांत-विचार करून आपणाल्या कार्याची Hat मेळमेरेन अज ओग्गी 
बसून रावलोना जाल्यार रघु स्थितप्रज्ञ जावन आत्मतत्वाचो साक्षात्कार 
जायमेरेन योगाभ्यास सोडून स्वस्थ बसूंक ना. 

हांकां लागून आज दुस्मानापसून सावध रावन ताणें आपणाली आनी 
राज्याची उदरगत सादली जाल्यार रघुन स्वैर sear आनी तांचे विषय 
हांचेपासून सावध रावन मोक्ष सादलो. म्हणजेच रघुन समदृश्टी जावन योग 
साधनेन अविद्येपयल्यान आशिल्ल्या अविनाशी परमेश्वरांत तो विलीन 
जालो. 

योगान आपणाली कूड सोडप ही सूर्यकुलाची परंपरा रघुन राखली. 

बापायचें अमृतत्वांत विलीन जालें. अजाच्या दोळ्यांतल्यान दुकांचे झरे 
व्हांवूंक लागले. हें दुख्ख सोंशीत ताणें भक्ती दहन बी सगल्यो क्रिया केल्यो. 

मोक्ष मेळिल्ल्या a बाबतीत शोक करूं नये हें तत्वज्ञानी जाणट्या 
लोकांनी ताका सांगले उपरांत रघुचें काळीज थीर जावन तो शांत जालो. 
फुडें ताणें आपणाल्या पराक्रमान एक छत्री राज्य केलें. एक छत्री राज्य 
आसलेले भुंयेन ताका खूब रत्नां दिली तशेंच राणी इंदुमतीनूय एका 
पुत्ररत्नाक जल्माक घालो. 

सुर्याप्रमाण कांती आसलेलो धायूय दिकांनी ताची कीर्त पसरची म्हणून 
दश हें उपपद आशिलो रथ म्हणजे दशरथ हें नांव त्या पुताक दवरलें. 

मनशाक जल्मले बराबरूच तीन रिणां लागतात. न्हय, ती तीन रिणां 
घेवन मनीस जल्माक येता. 

हीं रिणां मनशान फेडली जाल्यार तो खरो. तीं रिणां म्हणजे रुषि, देव 
आनी पितृ. अज आतां ह्या तिनूय रिणांतल्यान मुक्त जालो. शास्त्रांच्या 
अभ्यासान रुषि रीण, यज्ञांनी देवरीण, संततीन पितरांचें रीण ताणें पावतें 
केलें. रिणांतल्यान मेकळो ma मनीस प्रसन्न दिसता. सुर्याक ताचे 
भोंवतणीं पडिल्लें arem आंगणा भशेनचें खळें मेकळें जातकच सूर्य जसो 
सगल्या किरणांनी निवळ तळपेता तसो रिणांच खळी मेकळी जावन अज 
तळपूंक लागलो. 

पुताक जल्म दिले उपरांत अज आपणालें सामर्थ्य गरिबांचीं gar 
पुसपांत खर्च करूंक लागलो. विद्या मेळोवन ती विद्या विद्वानांच्या आदर 
सत्कारांत ताणें खर्चिली आनी संपत्तीच न्हय जाल्यार आपणाले सगले बरे 
गूण लेगीत परोपकाराखातीर तो उपेगांत हाडूंक लागलो. 

देवांचो राजा इंद्र जे प्रमाण नंदनवनांत क्रिडा करपाक वता ते प्रमाण हो 
प्रजेक सुखी करपी अज इंदुमतीक घेवन एकदां नगराचे एके बागेंत गेलो. 
तेन्ना दक्षिण दिकेक आशिल्ल्या गोकर्णातल्या महादेवाक ब्रस्मविणा घेवन 
सामगायनान संतुश्ट करचो हो हेत मनांत धरून देवर्षी नारद उत्तर 
दिशेकडल्यान दक्षिण दिशेकडेन वतालो. 

त्या नारदाचे ब्रस्मविणेर wur आंवळून धरपाच्यो ज्यो खुंटयो आसतात 
तांचेर एक फुलांची माळ आसली. ती फुलां सादीं नासली. सर्गांत जे 
कल्पवृक्ष आसतात ते सगल्या कल्पवृक्षांचें एक एक फूल एकठांय करून 
रेशमाच्या धाग्यांनी इंद्रधनुश्यांतले रंग आसतात ते प्रमाण UT जुळोवन 
घेवन गुंथलेली ती फुलांची माळ. | 

अशी ही फुलांची माळ खंयच्या जिवाक मोहांत घालची ना. भोंवरांक 
ती मेळूळ्यार जायच आसली. पूण तो आकाशमार्ग खूब ऊंच ऊंच आसलो. 
भूंयचे भोंवर थंय कशे पावतले? . 

पूण सगलेकडेन वांकडो तिकडो पिशांभशेन घुंवपी वारो. सर्गांतल्या 
फुलांच्या वासाक भुकेलेलो. ताणें चिंतलें, ही माळ कितेंय करून मेळोवंकूच 

जाय. भुरगें जशें हट्टाक पेटलें म्हणजे हट पुराय जायसर तें यत्न सोडिना. 
ते प्रमाण वान्यान तंबोऱ्याच्या खुंटयांवयली माळ उबारलीच. भुरगी जशी 
एकाद्री वस्त वाटेंत मेळूळी आनी ती सादारण मोटी आनी वाटकुळी 
आसली म्हणजे खोंट मारून मारून फुडें व्हरता ते प्रमाण तो वारो 
आपणाल्या झोतांनी ती फुडें व्हरत रावलो. पृथ्वीच्या आकर्शणांत ती माळ 
पावली तसो भोंवरांक ताचो वास लागलो. काळे निळे भोंवर तिचे 
फाटल्यान लागले. 

इतलो वेळ संथ आशिल्ली माळ पृथ्वीच्या आकर्शणान गुरुत्वाकर्शणान 
तिका वजन आयिल्लें. तातूंत सर्गांतलें मकरंद म्होंव आनी वासाचो 
घमघमाट BU ते माळेत आसलेलें. 

ती माळ वारो व्हांवयत व्हांवयत अज-इदुमती आशिल्लो उद्यान 
वाटेचेर पावली. इंदुमती पुरो जावन बागेंतल्या एका सोंप्यार उदारी जावन 
मळबांतल्यान कितें तरी वता ताचेकडेन पळेत रावली. अजूय तिचे 
फुड्यांतूच आसलो 

ती माळ eet ल्हव खाला येवपाक लागली. काळे निळे भोंवर माळेचे 
सकलवयर जाताले. अजान ते पळयलें. काजळ घाल्ल्या दोळ्यांतल्यान 
काळीं काळीं दुकां गळटात ते प्रमाण तें दृश्य ताका feat. 

काळ्या काळ्या दुकांचो ताका भास कित्याक जावचो ? अज विचार 
करपाक लागलो, हें शूभ काय अशूभ. 

इतले म्हणसर वीज जशी सकल येवची त्या वेगान ती माळ सकल 
आयली आनी वाऱ्याचे हलके लहरीन तिचो वेग मंद करून ती माळ ved 
हातांनी देवाचेर घालतात ते प्रमाण इंदुमतीच्या दोनीय स्तनांमदले बारीक 
खाचींत घट्ट जाली. 

इंदुमतीक अजाप जालें. मैत्रिणीन आंबाडयांत माळ घालतात तशी दोन 
आंबाडयां भशेन आशिल्ल्या AAT मदीं बराबर काळजार ती माळ आसली. 
हे अजापाचे घटनेचो विचार करता आसतनाच तिच्या काळजांत कळ येवन 
ती tert उबी रावली तीच जमनीर कोसळूंक लागली. अजान तिका पडटा 
आसतना धरली खरी. पूण तिचे बराबर तोय कोसळूळो. 

दिव्याची वात सकल पट्टा आसतना वातींत आशिल्लो तेलाचोय थेंब 
तिचे बराबर पडटाच पडटा. राहून चंद्राक ग्रासलेबरोबर चंद्राची चंद्रिका 
जशी Aare जांवची तशी इंदुमती जाली. इंदुमती निचेश्ट जालेबराबर 
आकांत आनी हलकल्लोळ थंयच्या माळ्यांनी, सेवकांनी केलो. 

ते सगले चाकरमाने धांवत येवन पळे जाल्यार राजा राणी झीट येवन 
पडिल्लेभशेन निचेश्ट पडल्यांत. दोगाकूय सावध करपाचो उपाय तांणी 
बराबर सुरू केलो. 

दोळ्यांर उदक, ताळवेर उदक मारून AN घातले उपरांत राजा अज 

TER आयलो. पूण राणी इंदुमती मात कांय केल्यार उपचारांक साद दिना 
जाली. जमिल्ल्या लोकांनी उपचारांची शर्थ केली. वैज हाडले; तांणीय 
मात्रा दिल्यो पूण मात्रेचें वखद तिच्या गळ्या सकलूच Saar अशें जालें. 
तिचें आयुष्यूच जर सोंपलेलें जाल्यार वखदाची मात्रा तरी कशी चलंतली ? 

अज धाय मोकलून रडपाक लागलो. इंदुमतीचेर ताजो सगलो सगलो 
जीव आसलेलो. ताणें तिका उबारली आनी षड्ज पंचम जुळोवपाक खुटयो 
पिळपाक तंबोरो जसो मांडयेर घेतात ते भशेन ताणें तिका आपणाले 
मांडयेर घेतली. अज दुख्खान इतलो निस्तेज जालो की पुनवेचो चंद्र 
सकाळी अस्ताक वता आसतना आपल्या आंगावयल्या हरणाच्या चिन्ता 
सयत सामको निस्तेज जाता तसो. 

gad दुस्मानाच्या शेंकड्यांनी शिपायांक मरणासुवादीन करपी 
धैर्यशाली अज, ताचें ह्या वेळार धैर्याचें बळगें वितळून tet. दुकांच्या 
रुपान तें धैर्य वितळून वितळून भायर पडटालें. लोखणा सारकिली अचेतन 
वस्त लेगीत तापली की मोव जाता. मागीर रक्तामांसाच्या देहाची ताचेफुडें 
कसली कथा ? 

अज म्हणपाक लागलो 'अजापाचें म्हणजे फुलां लेगीत आंगाक तकले 
उपरांत मरणाक कारण जातात. हें कशें? नशिबानूच जर मनांत हाडलें 
जाल्यार त्या नशिबाक खंयचेंय साधन निमित्यमात्र कारण जावं येता. 

कृतांतायमा! qui हांव उपकारी आसां. नलीनी कमळ ना करपाक तूं 
जसो थंड देवाचो उपयोग करता तेचभशेन तुवें नाजूक अशा इंदुमतीच्या 

काळजाक फुला सारकिल्या नाजूक साधनान तिचो जीव घेतलो. 

फुलांची माळूच जर जीव घेणारी आसा जाल्यार ही माळ हांवें म्हज्या 
काळजार मारून घेवनय म्हजो कसो जीव वचना? इंदुमतीकूच फुलांची 
माळ हें वज्र जाता आनी म्हाका तीं फुलां इतलें खरें की परमेश्वराचे 
इत्सेप्रमाण केन्ना केन्ना वीख लेगीत अमृत जाता आनी अमृत 
कर्मफुटक्याक वीख जाता. हांव तेच भशेन फुटक्या नशिबाचो. म्हणुनूच ही 
फुलांची माळ वज्राभशेन जाली जावये. ह्या AWA रूख वडयनासतना 
रुखाच्या आदारान राविल्ले वेलीक मारली. इंदुमती, म्हजेकडल्यान त्या 
त्या वेळार तुवें तें मोन्यांनी सोंसून घेतलें. म्हाका एका शब्दानूय qd त्या 
वेळार हांव अपराधी आसून जाप म्हणटा ती दिवंक ना. पूण आतां हांव 
सामको निरपराधी आसतना तूं म्हजेकडेन कित्याक म्हणून उलयना ? 

म्हजेकडेन सदांच हांसून पळयणारी तूं म्हाका कितें भामटो, फटींग, 
फटीचें प्रेम करणारो समजली? म्हाका विचारलेबगर तूं कांयच करी 
नासली. दरा एका कामाच्या वेळार तूं म्हाका कितें दिसत हाचो विचार ठांय 
ठांय करताली. तीच तूं? म्हजो विचार करि नासतना परलोकांत गेली ती | 

तुज्या जिवाक जीव दिवपी हांव. खर्‍यांनी तूं झीट येवन पडली तेन्ना 
म्हाकाय झीट आयली. हांवें तुका फ॒सयली अशें म्हणची ना मूं तूं? 
कित्याक? जाल्यार तुजो जीव गेलो. पूण म्हाका जीव परतो आयलो. 
म्हज्या जिवान तुज्या जिवाबराबर वचपाचें सोडून तो परतो कसो आयलो? 
म्हज्या जिवा | तिका सोडून तूं परत आयलो मरे? भोग,भोग आतां तुज्या 
कर्माची फळां. हे पळय, म्हजे बराबरचे सूरतक्रिडे वेळचे घामाचे थेंब तुज्या 
तोंडार, गळ्यार, काळजार आजुनूय आसात तशेच आसात. तूं मात नाशी 
जाली. धिःक्कार आसूं ह्या उदकावयल्या बुडबुड्याभशेन आशिल्ले जिवाचे 
जिणेक. देवाचो सोपूत घेवन सांगतां तुका हांव इंदुमती. म्हज्या मनान 
चुकून सपनांत लेगीत तुजें वायट हांवें केन्ना चिंतूंक नासलें. हांव राज्याचो 
नाममात्र धनी. खरो धनी फकत तुजोच आसलो हांव इंदुमती. 

आरेरे ! हे फुलां आशिल्ले हिचे मुदयाळे, काळे-कुळकुळीत 
रेशमाभशेनचे केंस वाऱयान हालूंक लागल्यात. अशेच हिचे हातपांय हिका 

परतो जीव येवन कित्याक हालनात? आरे भायर भिरणाच्या वार्‍या, हिचे 
पंचप्राण जावन हिका कित्याक जिती करिना? 

म्हज्या दोळ्यांमुखार एक सारको काळोख येवपाक लागला. प्रिये 
इंदुमती, हो काळोख म्हज्या काळजांतूय भरत रावला. बेग्गीन हे काळ 
न्हिदेंतल्यान तूं जागी जा. आनी हिमालयांतल्यो वनस्पती जशो रातच्यो 
SHAS HET FART भुंयातलो काळोख ना करता AT तूं कर. 

काकळूत येना म्हजी तुका? तळ्यांतली रातच्या वेळार पाकळ्यो 
एकठांय येवन धांपिल्ली कमलीनी केन्ना सकाळ जावन मधुकर भोंवर येवन 
आपणाल्यो पाकळ्यो हळूच मेकळ्यो करून म्होंव पितलो काय म्हणून वाट 
पळयता. म्हजीय तूं अशीच पलंगार कांय वेळ बसून वाट पळयताली. म्हजी 
वाट तूं ज्या दोळ्यांनी पळयताली ते दोळे तूं आजुनूय कित्याक उकते 
करिना? 

सोंपिल्ली रात परती चंद्राक मेळटा. रातभर वियोग सोंसपी चक्रवाकाक 
चक्रीवाकी दीस जाले बराबर मेळटा. परतो संगम जावचे आशेर चंद्र आनी 
चक्रवाक पक्षी विरहाचें gee सोंसतात. तांकां एके रातीचोच विरह सोंसचो 
पडटा. पूण म्हाका ही म्हजी कूड तुज्या विरहान झिजू झिजून सोंपली तरी 
विरह सोंपचोच ना. 

म्हज्या दोळ्यांमुखार फुडले येवपी प्रसंग हांव कशे सोंसूं? फुलांचे शेजेर 
न्हिदल्यारूय लुका ती फुलां रोमताली. अशी तुजी मोवमोव नाजूक कूड 
हांव म्हज्या हातांनी व्हडल्या व्हडल्या घट्ट घट्ट मुंडांच्या सरणार कशी 
दवरूं सांग. 

एकांतांतली पयली मैत्रीण तुजी ही कमराची मेखला. तुज्यो सगल्यो 
विलासगती मोन्यो जाल्ल्यान तूं परती केन्नाच जागी जावची ना. कायम 
न्हिदलेलीच उरतली. हें qui दुख जाणुनूय तुजे बराबरच तीय मेली ना. 
अशें दिसना. इंदुमती तूं गेली पूण तुजी याद करून दिवपी कांय गजाली 
IF कित्याक तुजे फाटल्यान दवरल्यात ? कुहू, कुहू करपी कोकिळांचे गोड 
आवाज, राजहंसीची चलपाची मंदगती, हरणांचीच चंचल नदर, फुलांनी 
भरिल्ल्यान वासाच्या मंदलहरीन वान्यान हालपी वेली. हांका पळोवन 

म्हाका सूख जातलें अशें तुका दिसता? तांका एकाक पळोवन तुजी याद 
एकसारकी खिणाखिणाक जावन म्हजें काळीज कोळशाभशेन कोळशेजावन 
वतलें. 

तेन्ना तुजे बराबरू त्यो फुलांच्यो वाली, त्यो कोकिळा, त्यो राजहंसी, 
तीं हरणां तुवें कित्याक wen नात? काय ती म्हाका निमाणें मेरेन 
नरकाच्यो यातना जावच्यो म्हणून त्या SE काळान त्यो तुजे फाटल्यान 
दवरल्यो? 

आतांच हे बागेंत भोंवता आसतना एका आंब्याच्या रुखासरीं आसलेले 
मोगरेक qd पळयलें आनी म्हाका म्हळें, 'आमी हे मोगरेचें आनी ह्या 
आंब्याच्या रुखाचें लग्न लावन दिवया आं | 

मागीर sid तुका फकाणांनी wed, हातूंत न्हवरेकार कोण आनी 
SHAH कोण? 

qd मागीर म्हळे आमी दोगांय व्हंकलकारूच जावया. कित्याक 
म्हळ्यार आमकां चली ना. ह्या रघुकुळाक ऐका तरी कन्यादानाचें फळ मेळूं 
दी. 

बरें मागीर, न्हवरेकार कोण तर ? ते बराबर तूं विचार करपाक लागली. 
तेन्ना eid तुका म्हळें, विचार कसलो करता ? जाणें ह्या रुखाक उदक, 
सारें माती घालून पोसलो-वाडयलो तो माळीच ह्या आंब्याच्या रुखाचो 
बापूय कसो जालो ना? 

इंदुमती हे मोगरेचे वेलीक पोटांत वाडोवन तुज्या रक्‍तामांसान 
पोसलेल्या दशरथाक आवय गेल्ल्यान आवयच्या सुखापासून धुकलून 
वडयलो तुवें. तुज्या दुवाळ्यांच्या वेळार तुका अशोकाची फुलां जाय अशी 
जाल्लीं. अशोकाच्या फुलांची माळ-तुरे तुवें त्या वेळार आंगार घेतलेले. 
त्याच अशोकाची फुलां आतां हांव तुज्या Mer बाराव्या दिसा कशीं घालूं? 

qd स्याच अशोकाची फुलां दुवाळ्यांत माळूळी. हो अशोक बरो. व्हड 
जालो तरी फुलांबगर वांजोच असो आशिल्लो. कवी संकेताच्या 
कुवाड्याप्रमाण पांयांत नुपूर आशिल्ल्या qd हाच्या मुळावयर खोंटा मारीत 
रावली. तुवें मारिल्ल्या खोंटांनी हो अशोक रूख फुलूंक लागलो. 

पळय, तो आतां तुका पळोवन दुकां कशीं आपणाल्यो कळयोच सकल 
वडोवंक लागला. फुलांची आवड आशिल्ली हे इंदुमती तुज्या श्वास 
उच्छवासाचें अनुकरण करपी हीं तुवें एकठांय केल्ली ओंवळीं फुलां, म्हज्या 
सांगातान अर्दवट गुंथिल्ली ताची माळ सारकी सगली गुंथिनासतना ही 
विलास मेखला तशीच वडोवन तूं सामकी न्हिदली कित्याक? 

पळय, दोळे उगडून पळय, तुजे भोंवतणीं कितले कोण कोण जमल्यात 
ते. 

ह्यो qe मैत्रिणी, तांचीं भुरगी, तीय तुज्या सुखाचीं वांटेकार, हो 
लुजो पूत शुक्ल पक्षांत चंद्रकोरी प्रमाण वाडणारो, सुंदर तोंडाच्या दिव्याचो 
हांव जाल्यार दुख्खान करपलो. q प्रेम सर्वस्व, ह्या मदल्या तुका 
कोणाचीच दया येना दोळे उगडून पळोवपाक ? अशा निठूर काळजाची 
कशी जाली तूं? 

आयज म्हजें धैर्य अस्ताक गेलें, सुरतक्रिडा सोंपली, गायन थांबलें, 
मनाक स्फुर्ति Raf वसंतादी oq निरुत्साहीत जाले, अलंकार वस्त्रां 
आभरणां फुकट जालीं. म्हजी सुखाची न्हीद लेगीत म्हाका सोडून आतां 
तुजे बराबरूच वतली न्हय, मरतलीच. 

काळान qa wed म्हजें fend किते व्हेलेंना. प्रसंगाच्या वेळार बरी 
बुदूद दिवपी म्हज्या तोंडांतल्यान शब्द आयलेबगर सांगता तें काम मोन्यांनी 
करपी, जेवता आसतना फुड्यांत बसून आवयच्या प्रेमान वाडपी, शेजेर 
रंभाभशेन सूख दिवपी, म्हजेकडल्यान चूक जाल्यार धर्तरेभशेन क्षमा करपी 
अशी बायल, विश्वासू मित्र, सुंदर कला साहित्य संगीत हातूंतली म्हजी 
आवडती शिश्या. आरे काळा, तुवें एके इंदुमतीक व्हरून हें सगलें सगलें 
व्हेलें मरे. 

हे मदिराक्षी, म्हज्या तोंडांतलो गोड गोड मधुरसं तुवें घेतलो. पूण 
म्हज्या दोळ्यांच्या दुकांनी बुरशें जाल्ले तिलोदक आतां तूं कशी पियेशी? 

राजशिंवासन, चाकर, नोकर, वाहनां, सत्ता-गादी, Pret अशा 
वैभवांत हांव लोळटां पूण तुजेबगर ते भोग सगले फुकट. 

तुका खबरूच आसा हो अज दुसऱया खंयच्याय मोह, आकर्शणाकडेन 

केन्नाच गेलोना; म्हजे सगले भोग, सूख तूंच आसली. 

कोसळ देशाचो हो राजा अशे तरेन इंदुमतीच्या मरणान सामको दुख्खी 
जावन दुकां व्हांवोवंक लागलो तेन्ना थंयचे रूख लेगीत खांदयांतल्यान 
काळो काळो दीख गळोवन रडपाक लागले. अयोध्या नगरीभर ही दुख्खद 
खबर समजली तशे लाखांनी लोक ह्या उद्यानाकडेन आयले. अजाबराबर 
बायलो, दादले, म्हातारे, भुरगी हांणीय रडुरडून आकांत केलो. शिपाय 
तांकां कुशीक काडटां काडटां रडूंक लागले. मागीर कोणाक कोण कुशीक 
काडटलो? राज्याचे हेर मंत्री आयिल्ले तांणी ही परिस्थिति जाणली. तेय 
गळो भरून येवन हातापांयां पडून लोकांक कुशीक सरपाची प्रार्थना करपाक 
लागले. सांज जायत आयली तशे समजूतदार लोक हळूहळू दुःख गिळूंक 
लागले. मंत्र्यांचे प्रार्थनेक पाळूंक लागले. 

अज-इंदमतीची सोयरी धायरी थंय पाविल्ली. तांणी अजाची समजूत 
घाली. आतां हें प्रेतूच; इंदूमती ना. भितल्ले पंचप्राण गेल्यात. चड वेळ हें 
मडें दवरून उपयोग ना. 

पंचप्राण वतकच आंगार आशिल्ल्या जितेपणांतल्या जिवांक समजता 
आतां हातूंत अर्थ ना म्हणपाचो. गोरवांवयल्यो fect, gerer, मनशाच्या 
केंसांतल्यो उयो हे जीव लेगीत मड्याक सोडटात. 

पंचमहाभुतांतलीं हीं तत्वां हे देहांतल्यान गेल्यांत. उरलां तें फकत 
आतां पृथ्वी तत्व Tš. 

मरतकच दोळ्यांतलें सूर्यतत्व हें परते सुर्याकडेन वता म्हणून तें तत्व 
नाशिल्ले दोळे इंदुमतीन धांपल्यात. अग्नीतत्व नाशिल्ल्यान हें AS सामकें 
थंड जालां. जल तत्वाचें रक्‍त केन्नाच सुकलां. आकाश तत्वाचे कान, 
नाक. तें तत्व ar ती इंद्रियां आसून नासून सारकीं. रक्‍त आनी 
सगल्या आंगांत खेळपी व्यानवायू हे कुडीक सोडून गेल्ल्यान हे इंदूमतीचे 
कुडीचें घट लाकूड जायत चललां. 

त्या लाकडाक आतां लाकुडूच दिवपाक जाय. पृथ्वी तत्वाचो हो देह 
चड वेळ दवरूंक जायना. ताका घाणी मारतात. घाणीत किडे पडटात. 
अशे तरेन ह्या सुंदर देहाची विपश्टा जावची न्हय म्हणून qd हें मडें आतां 

सोडून दिवपाक जाय 

अजान हें आयकून घेवन म्हळें, हें जें तुमी म्हाका सांगलें तें कितें 
म्हाका खबर ना तर ? म्हाका हें सगलें खबर आसा” 

ज्ञान म्हाका आसा. पूण हे इंदुमतीचो मोह-माया तें ज्ञान मानपाक म्हजें 
काळीज तयार ना. व्हडले wet ज्ञानी लेगीत ह्या मोहमायेच्या 
भोंवर्‍यांतल्यान भायरूच सरनात. 

तुमी म्हाका कितें सांगतात तें सगलें सगलें खरें, पूण म्हजें काळीज 
काळीज अशें म्हणत म्हणत अज बेशुध्दावस्थेंत गेल्लेभशेन जालो. कितलोय 
धीर, पराक्रमी आसलो तरी काळजांत आशिल्ले प्रेमबंध तोडटा आसतना, 
मरण येनासतनाय मरणापरस खर अशें qeq. त्या वेळार अज मात्सो 
बेसावध जाल्लो पळोवन ताच्या मांडयेवयलें HS लोकांनी हळूच काडून 
घेतलें. 

चंदनाच्या लाकडांचें सरण तयार केलें. तातूंत, कापूर, उदवाती, वाळेरूं 
बी भरिल्लें. नारदाच्या तंबोऱ्यावयली स्वर्गीय फुलांची माळ इंदुमतीच्या 
काळजा मदी तशीच आशिल्ली. सरणार नी निपचीत पडिल्ली कूड दवरली. 
आनी प्रेताग्नीन तीं लाकडां गिळपाक सुरवात केली. तेन्ना पयली खूब tx 
जालो. मळबांत धुंवराची एक लांबचे लांब निसण कशी जाली. इंदुमतीक 
सर्गार वचपाखातिरूच ती निसण तयार जाल्ली काय कोणाक खबर | 

इंदुमतीची कूड उज्यान गोबर करून वडयले उपरांत थंयचे लोक 
परतूंक लागले. नागरीक लोक, तांच्यो बायलो दुकां गळयतूच परतताले. 
तांच्या दुकांचे Vad पाट अजान पळोवन आपलींय दुकां त्या पाटांत 
मेळोवन आपणाबराबर आतां इंदुमती ना ह्या भयंकर खेदान सामको 
बावडो जाल्लो अजूय नगरांत परतलो. 

तो घरा आयलो आनी दुसर्‍या दिसा वशिष्ठाचो एक शिश्य अजाच्या 
म्हऱ्यांत आयलो. तो म्हणूंक लागलो, 'गुरुजींनी अंतर्ज्ञानान सगलें 
समजावन घेतलें. इंदुमतीच्या दुख्बान तुजी खूब वायट अवस्था जाल्ली 
तीय गुरुजीक समजली. 

गुरुजीन प्रारंभ केल्ल्या यज्ञविधिची समाप्ती जावंक ना. त्या कारणाक 

लागून तांकां हांगा स्वता येवंक मेळना. 

धीरगंभीर असो धैर्याचो मेरू तुका इंदुमतीच्या मरणान खूब दुख्ख जालां 
हें तांकां समजलां. ते खातीर खासा तांणी म्हाका तुका कांय हिताच्यो 
गजाली सांगपाक धाडला. 

हे धैर्याच्या सागरा, तुजो खवळिल्लो दुख्खाचो दर्या शांत जावपाखातीर 
तांणी rfe उतरां काळजांत दवर आनी तें काळजांतलें इंदुमतीच्या 
मरणाचें दुख्व काडून वडय. जल्म ना तो अजल्म अशा म्हापुरसाच्या 
पांयांकडेन आशिल्ले तीन काळ म्हणजे भूत, वर्तमान आनी भविश्य ह्या 
तिनूय काळांमदीं खंयच प्रतिबंध नाशिल्ली तांची ज्ञानदृष्टी. ते ज्ञानदृष्टीन 
त्या त्या काळांतल्यो घटना ते जाणूंक शकतात; न्हय जाणटातूच. 

तुजी प्रिया इंदुमती. जिणे तुजे जिणेंत सरून सुखाचे राशीर तुका 
बसयला ती इंदुमती खंयची तें तुका खबर ना. 

उग्र तप करणारो तृणबिंदू ऋषी. ताच्या तपाक भियेवन ताका 
तपापसून भ्रश्‍ट करपाखातीर 'हरिणी' नांवाची तपाचो घात करपी सुरांगना 
म्हणजे अप्सरा ताचेकडेन धाडली. 

शांती हीच ताची मर्यादा आशिल्ली. पूण हे हरिणीच्या शुंगारीक 
हावभावांक लागून ताच्या शांतिदर्याच्यो वेळो कोसळूंक लागल्यो. इंद्राचें 
कारस्थान ताका समजलें. ताचो शांतिसागर प्रलय कालाचीं ल्हारां निर्माण 
करूंक लागलो. तो शांतिसागर क्रोधसागर जालो. आनी ताणें ते हरिणीक 
असो शाप दिलो : “q भुंयेचेर मनुष्ययोनीत जल्म घे.' 

हो शाप आयकून भिंयेल्ले हरिणी अप्सरेन सामकी काकळुतीक येवन 
wo, हे दयाळू ऋषी, हांव सर्वस्वी पराधीन आसां. तुमचेकडेन म्हजे 
कडल्यान जें आचरण घडलें ताचो प्रेरक वेगळोच. हांव तुमकां शरण 
आयलां. म्हाका क्षमा करात' अशें मागले. 

तेन्ना ताणें उ:शाप दिलो : जेन्ना तुज्या आंगाक सुरपुष्प म्हणजे 
सर्गांतल्या फुलांचो स्पर्श जायत तेन्ना तूं हे योनींतल्यान मेकळी जाशी. 

ऋषीच्या शापाप्रमाण ते हरिणीन क्रथकैशिक राजाच्या वंशांत जल्म 
घेतलो. त्या राजान तिचें नांव इंदुमती दवरलें. ती लग्नाची जातकच तिचें 

स्वयंवर मांडलें. त्या स्वयंवरांत तुका तिणें जल्माचो सांगाती म्हूण पसंत 
केलो. 

थरिल्ले प्रमाण मनीसयोनीतले तिचे दीस भरले उपरांत तिका तिच्या 
कर्माच्या संकेताप्रमाण नारदाचे ब्रह्मविणेवयल्यान पडलेले सर्गातल्या 
फुलांचे माळेन मनीसयोनीतल्यान मेकळी केली. 

भूतकाळांतलो शाप, आनी चालू काळांतली सगली परिस्थिती महामुनी 
वसिष्टांनी जाणली. आनी भविश्यांत तिचें दुख्ख सोडून दी म्हणून तुका 
तांणी सांगलां. 

जल्माक येवपी ८४ लाख योनी म्हणजे उदकांत रावपी ९ TH TU, 
कुल्ल्यो, कांसव बी, १० लाख शेवणीं, ११ लाख किडीसारकिले जीव, २० 
लाख गाय, गोरवां, चार पांयांचे जीव, स्थावर झाडांपेडां ३० लाख, आनी 
४ लाख मनीस मेळून ८४ लाख योनी हातूंत जांणी जांणी जल्म घेतला, 
तांकां मरण हें दवरलांच. Aho, कैलास, सूर्य, चंद्र, गिरे हांचोय एक दीस 
नाश आसतलोच. तेन्ना हें नाशिवंत खरें पूण तें आसा म्हणसर ताचें 
अस्तित्व, ताचो फायदो हो घेवपाकूच जाय म्हणून तूं तुका मेळिल्ल्या प्रजा 
राज्याचें बरे तरेन रक्षण कर. 

तुवें तुज्या उत्कर्षाच्या काळार मनाक Ward art लेगीत आफडूंक ना 
Rai, लोकांच्या तोडांतल्यान, मनांतल्यान निंदानालस्ती येवंक ना fear 
खंबीर मनान, शाणेपणान जशें राज्य चलयलें तशेंच हे peq Wen. 

आरे, आतां तूं कितलोय रडलो म्हणून ती परत येवपाची आसा? 
इतलेंच न्हय, तूं तिचे फाटोफाट गेलो तरीय तुका ती मेळची ना. कित्याक 
म्हणशी जाल्यार हांगच्यान जीव घेवन परलोकांत गेल्ल्या जिवांच्यो वाटो 
तांच्या तांच्या कर्माप्रमाण वेगवेगळयो आसतात. 

हेखातीर मनांतलें Vlad qa विवेकाच्या आंगशान पुसून वडय. 
कर्तव्यकर्मान तिका पिण्ड, दानां दिवन तिच्या आत्म्याचें समाधान कर. 

तूं रडतूच रावन gar गळयत. रावशी जाल्यार त्या इंदुमतीच्या 
आत्म्याक चड त्रास जातलो. कित्याक जाल्यार अशें सांगतात, एकसारकीं 
व्हांवपी प्रियजनांचीं दुकांत्या जिवात्म्याक आनी जळून हुलपायतात. 

मरप ही देहधार्‍यांचो सभावप्रकृतीच आसा. खरें पळोवंक गेल्यार कुडीक 
णव दारां आसतना प्राणरूप मनीस जगता ही ताची विकृती. प्राणी जरी हे 
परिस्थितीत खीणभर जरी स्वासोस्वास करीत रावलो तरी तो एक खीण 
ताच्या लाभाचोच मानपाक जाय. 

खरे परिस्थितीचें ज्ञान नाशिल्ले जीव मायेच्या मोहांत घुसपून आपणाले 
इश्ट वस्तीचो नाश जातकच तो काळजाक रोमलेलो भालो अशें मानतात. 
पूण नित्यानित्य, थीर अथीर कितें हाचो विचार करपी विवेकी हो 
निर्मुक्ततायेची संद समजून मायेचे फांस तोडून वडयतात. 

हें त्रिकालबाधित सत्य की देह वेगळो आनी जीव वेगळो. हे दोनूय 
एकूच आसते जाल्यार जीव-देहाची ताटातूट केन्नाच जावची नासली. 
जेन्ना देह आनी जिवाचो संयोग जाता तेन्ना केन्ना तरी तांचो वियोग 
जातलोच. हें संयोगाच्या वेळार थरिल्लेंच आसता. हें जाच्या मनांत 
विवेकान थीर जालां, देह आनी जीव, हे जो वेगवेगळे मानता थंय ही 
बायल, ही भुरगी, हो भाव, हो पूत ह्या भायल्या विशयांच्या विरहान 
कित्याक म्हणून qud करून घेवचें ? 

हें ज्ञान तुका ना अशें न्हय. विवेकान आपलें मन थीर दवरप्यांतलो तूं 
एक वडील मानव. पूण आतां तूं एक सामान्य अज्ञानपामराभशेन दुख्ख 
करीत बसला हें तुका सोबता? आरे, रूख AM हालता तसो पर्वतूय 
वाऱ्यान हालूंक लागलो जाल्यार रूख-पर्वतांत फरक तो कसलो? 

परमश्रध्देय सूर्यकुळाच्या पिणग्यानपिळग्यांचो पुरोहित वसिष्ठऋषी 
हांचो सांत्वन संदेश दुख्खी आयकून घेवन ‘at आसा” अशें म्हणून तो संदेश 
पावलो म्हणपाची अजान कबुली दिल्लेभशेन करून त्या शिश्याक ताणें 
परत वचपाखातीर निरोप दिलो. 

पूण अजाच्या दुख्खव्याप्त काळजांत त्या सांत्वनाक जागोच A ना. 
वसिष्ठ गुरूंकडेन तो Arge परतो गेलो ना जाल्यार ताचे बराबरचो तो 
सांत्वनांचो उपदेशूय परतो गेलो. 

सत्य आनी प्रिय वळोवपी त्या राजा अजान पूत दशरथ हाचेकडेन 
Gad, ताच्या रुपांत म्हणजे मातृमुखी पुताक पळेत, इंदुमतीची चित्रां 

Rar वस्ती, (अलंकार रुपांतल्यो) वस्त्रप्रावरण हांका पळेत तिच्या 
सहवासांतल्यो यादी काडीत कशीतरी कांय वर्सा काडली. 

दिसानदीस अज क्षीण जायत वतालो. वखदा पाणयाचो कांयच उपयोग 
जायनाशिल्लो. वडाची Tat जे प्रमाण व्हडल्यो व्हडल्यो इमारती 
राजप्रासाद फोडून भितर वतात ते प्रमाण इंदुमतीच्या मरण दुख्खाचीं पाळां 
अजाच्या काळजांत भितर सरून सगली कूड भरून वचपाक फुडें फुडें 
वतालीं. असो हो रोग ताका जालो तरी अज ह्या रोगांतूय उमेदी आसलो. 
कित्याक जाल्यार इंदुमती फाटल्यान आपणाक बेगीन वचपाक मेळटलें 
म्हणून. 

तेखातीर ताणें आनीक एक उपाय येवजिलो. ज्या रोगाक वखद ना 
आनी जीव तर बेगीन वचून रोगाकडल्यान सुटका जायना अशा वेळार 
प्रायोपवेशन करून सुटका करून घेवप हो विचार अजाच्या मनांत 
बळावलो. पूत दशरथाक ताणें सगल्या तरांचें शिक्षण दिलें. अस्त्रांशस्त्रां, 
राजनिती, न्याय अशीं राज्य चलोवपाक उपकारा पडटात ती met 
शिकोवन तातूंत निष्णात असो दशरथ पुताक ताणें केलो आनी तेच बराबर 
उपासाकूय ताणें प्रारंभ केलो. 

हाचे उपरांत गंगा आनी शरयू न्हंयांच्या संमिश्र जाल्ल्या तिर्थांत अजान 
देह दवरलो. 

निमाणें तो देवांचे catia बसून पयली परस अदीक सुंदर आशिल्ले 
बायले बराबर नंदनवनांतल्या क्रीडाभवनांत रममाण जालो अशें 
कालिदासान म्हटलां. पयलेपरस सुंदर बायल म्हणजे इंदुमतीच काय कितें 
हाजो दुबाव येता. 

अजासारक्या राजाचो असो हो दुख्खद अंत काळीज चिरता. 

शाप जालो कोणाक आनी शाप जाल्ले व्यक्तिपरसूंय दुख भोगलें 
कोणें? | 

अजाचो असो अंत म्हणजे एक दादलो, ताचें बायलेवयलें परिसीमा 
नाशिल्लें प्रेम हाची गवाय दिता. अशें प्रेम बायलो दादल्याचेर करतात पूण 
बायलेखातीर असो जीव सोडपी दादलो शंबरांत एक. अशा शापाचीं 

प्रायश्चित्तां खूब खूब लोकांनी भोगल्यांत. 


शापासंबंदीं थोडें 
पूण हो शाप दिवपाचो प्रसंग तरी कित्याक येता? जाणें कोणें आगळीक 
केल्या, कारणाबगर त्रास दिला, अपकृत्य केलां अशा मनशाक ख्यास्त 
जावची म्हणून रागान तोंडांतल्यान भायर पडलेले शब्द म्हणजे शाप. 
भारतांत वेदकालापासून ही शाप पध्दत चलत आयल्या. शापांत दोन 
प्रकार आसतात : 
१) धर्मीक शाप 
२) अभिचारात्मक शाप 


धर्मिक शाप 
गुरुवंचना (फसवणूक) 
कर्णान परशुरामाक आपूण ब्राह्मण म्हणून तो असत्य वळोवन विद्याग्रहण 


केली. हे फटीक लागून परशुरामाच्या शापान ऐन वेळार ताची विद्या फुकट 
गेली. 


जाणट्या वडिलधाऱयांचो शाप 
कहोड पत्नी गुरवार आसतना गर्भातल्या भुरग्यान बापायक सांगलें तुज्या 
मंत्रांचो उच्चार सारको जायना. 
बापायन ताका शाप दिलो. तूं अश्टवांकूड जाशी (म.भा. वन.) 
` तपांत विघ्न 
विश्वामित्र मेनका, अशे खुपशे तापसी आनी अप्सरा. 
अभिचारात्मक शाप 
देवपण, करणी, जादू करून दुस्मानाचो नाश जावं म्हणून गाराणें, मंत्र बी 
म्हणप. 
शापाचो उद्देश - समाजीक भल्याची जाणविकाय आसता म्हणून शाप 


दिणारो उ:शापूय दिवंक शकता. 
धमीक शाप सदाचार आनी शील हाका लागून प्रभावी जाता. धर्मिक 

शापांक लागून शापीत व्यक्ति सुदारची असो ते फाटल्यान उद्देश आसता 
अभिचारात्मक शापांत उद्देश दुस्मान ना जावचो असो आसता. दुर्वांची 
तावज आंगार बांदून अभिचारमंत्र म्हणटात 
अभिचारात्मक शाप आदिवासी जमाती अंधश्रध्दा, भुतां, देवचार, खेत्री 
हांचे उपासक खेडेगांवांतले घाडी भगत हे लोक ताचो उपयोग करतात. 

वैदिक आर्यांनी अकारण शाप दिणाऱ्यांचो निशेध केला. आमकां 
सकारण वा कारणाबगर शाप दिवपी वीज पडलेल्या रुखाभशेन जळून FY, 
(अथर्ववेद ७ — ९) 

शाप प्रभावी झाडांपाळांच्या (वनस्पती) वखदान वाव मंत्रान परतूं येता, 
शाप परतून लावपाचो ''शप्तार मेतु शपथो यः सुहार्तेन नः सह हे ओळीन 
सुरवात जावपी अथर्ववेदाची ऋचा हिचो वापर करून तो परतूं येता. ह्या 
सुक्ताक शापविमोच सुक्त अशें al. कांय वेळार शाप दितल्याचेरूच तो 
शाप परतता. आनी दितल्याकूच बादता. (म. भा. द्रोणपर्व ४६) 

ऋगवेदांतल्या शाप ह्या शब्दाक सायणाचार्यांनी उदक अशें म्हळां 
कित्याक जाल्यार शापोच्चार करता आसतना उदक हातांत घेवन तो 
करतात. 

तेच प्रमाण शापोच्चार करता आसतना अन्न, विडो, सुपारी, नाल्ल, 
हळद, dH, पिटकोळेचीं फुलां, काजळ हे सारकिल्योय वस्तू घेवन 
शापोच्चार करतात. उदका बगर हेर वस्ती चड करून अभिचारात्मक 
शापांत आसतात. अभिचारात्मक शाप हो तामस आसता जाल्यार धर्मीक 
शापाक राजस म्हणूं येत. | 

शाप दिणान्याकडेन He तप आसपाक जाय. गांधारीन श्रीकृष्णाक 
लेगीत शापला. 

शाप ही जशी विनाशक शक्त तशी ती राखण करपीय शक्त. 

सत्यवानाची सावित्री म्हणटा 'जर हांवें तपश्चर्या केली आसत, दान, 
होम, हवन केलें आसत जाल्यार म्हज्या मांय मांवाची प्रकृती बरी जायत. 
ह्याच तपाचे शक्‍तीन दमयंतीन सोरपाक लासून वडयला. 

सत्याचरणान वाणीक शक्त मेळटा अशें पतंजलीचें मत. 


६४ | शाप 


हेच शक्तीच्या नेटार जसो शाप दिवंपाक येता तशी राखणूय मेळटा. 


शापांचीं कारणां सादारणपणान अशीं आसूंक शकतात. 

दुसऱ्याची बायल आनी व्यभिचार 
गौतमपत्नी अहिल्ल्या इंद्र गोतमाचो शाप, इंद्राक वार्यविफल, आनी 
अहिल्ल्येक शिळा. 

नलकुबरांची सखी रंभा रावणान भ्रश्‍ट केली, नलकुबराचो रावणाक 
शाप. 

इंद्राची बायल, नहुष राजाक तिची इत्सा, ऋषीच्या शापान नहुष सर्प. 


आनीक एक म्हत्वाचें 

धर्ममान्य काम तातूंत विघ्न, वा तो ना म्हणप. 

दुसऱ्याचे बायलेचो संग वा हावेस धरप हें वायट तशेंच धर्ममान्य 
कामांत विघ्न हाडप. 

एक ऋषी आनी ताची बायल मृगरूप घेवन क्रीडा करतालीं. पंडुराजान 
तातूंतल्या दादल्याक मारलो. पंडू राजाक शाप की हे फुडें तूं जर खंयचेय 
बायलेक आफुडल्यारूय तुका मरण. 

क्रौच जोडप्यामदल्या एकाक निषादान मारलो. वाल्मिकीचो शाप. 

aña उर्वशी अर्जूनाचेर भाळूळी. अर्जूनान तिचें म्हणणें मानुंना. ते 
खातीर उर्वशीन शाप दिलो, अर्जूना तूं feret जा. 


दुसऱ्याच्या धनाचो लोभ 
नंदिनी कामधेनूचो लोभ. वसिष्ठांनी अष्टवसूंक शाप दिलो. 

विभावसू आनी सुप्रतिक दोगूय भाव भाव. एकामेकांक शाप. एक 
जालो हती आनी दुसरो जालो कांसव. (म. भा. आदि.) 

सूर्य कुळांतल्या इक्ष्वाकु वंशाक ह्या शापांची पिडा खूब खूब भोगल्या. 
दशरथाक श्रावणाच्या बापायचो शाप. रामाकूय वालीक लिपून मारिल्ल्याचो 
शाप कृष्णावतारांत भोगचो पडला. अशा ह्या शापांनी वेद-पुराणांतल्या 
कथांक वेगवेगळें मोडण मेळून कांय जाग्यार दुख्खशोक, कश्ट, दारिद्रय 
जाल्यार कांय जाग्यांचेर आनंद, सूख, संपत्तीन त्यो नटल्यात. तातुंतली ही 
इंदुमती तृणर्बिंदूच्या शापांतली. हे कथेंत नवरसांतले शृंगार, वीर, करुणा, 

अद्भुत, रौद्र अशे रस आयल्यात. s 

सारकीले अलंकारूय आयल्यात. अशीं काणयांचीं कथानक 

महाकाव्यांतूय आसात. hw fis कचे 
तांचे मदल्या रघुवंश महाकाव्यांतलो हो वेंचीक वांटो 

म्हजे बरें मागपी आनी अभिमानी कै. 
बाकीबाब बोरकार हांणी म्हाका सांगिल्लें, 
वेदपुराणांतले जितले म्हणून शाप आसात. 
तांची एक वळेरी तयार कर. 

हो शाप कोणें कोणाक दिलो, कित्याक 
आनी कितें म्हणून हाचें स्पश्टीकरण तातूंत 
AUS. म्हाका ताचेर एक प्रबंध बरोवपाचो आसा. 

wid got तयार केली आनी कांय दिसांनी बाकीबाब 
गेलो म्हणजे ह्या शापांचो प्रबंधूय तांचेबरोबरूच गेलो; 

शापांचे वळेरेची बाकी म्हजेकडेनूच उरली. पुण्यांत 
बाकीबाबांनी म्हाका कोंकणींतल्यान बरोवपाक शिकयलो. ‘srr 
आशिल्ले गांधीजी et सगल्या भागांचे बरोवप हांवें केलां. 
सक्काळी हांव थंय वतालों. ते हांतुणाचेरूच आसताले. थंय बसून 
ते सांगताले; हांव बरयतालों. 

fect बरोवन Rad हाचो विचार करितूच हांतुणार पडलों. 
योगायोग. मातशी न्हीद लागली. | 

बाकीबाब सपनांत दिसले. आनी तांणी ती शापांची वळेरी 
मागली. ett ती दिली. तांणी पळोवन ती परती म्हजेचकडेन 
दिली. 

हांव जागो जालों. आनी विचार करपाक लागलों. म्हाका तांणी 
ती परती केल्या. ते अर्थी म्हाका हाचेर बरय म्हणून तांणी म्हाका 
सांगलें जावये. शाप हाचो व्याप हांवें हातांत घेवन एक पुस्तक 
बरोवन काडलें. बाकीबाब कवी. तेखातीर म्हाकवी कालिदास हांचें 
म्हाकाव्य रघुवंशः हाच्या आदारान तातूंतलो एक भाग घेवन 
हांवें ताचो विस्तार केला. आनी निमाणें 'शाप' हाचेर थोडीशी 
चिकित्साय केल्या. 

